

(അഴിമതി ആരോപണ വിധേയരായ മന്ത്രിമാർ രാജിവയ്ക്കണമെന്ന ആവശ്യവുമായി പ്ലക്കാർഡുകൾ ഉയർത്തിപ്പിടിച്ച് പ്രതിപക്ഷാംഗങ്ങൾ എഴുന്നേറ്റുനിന്ന് മുദ്രാവാക്യം വിളിച്ചുകൊണ്ടിരുന്നു.)

മി. സ്പീക്കർ: ഓർഡർ.....ഓർഡർ..... യെസ്.....പ്ലീസ്...പ്ലീസ്..

പ്ലീസ്.....ചോദ്യം നമ്പർ *211

രാഷ്ട്രീയ സ്വാസ്ഥ്യ ബീമാ യോജന

*211. ശ്രീ. കെ. മുരളീധരൻ:

ശ്രീ. വി. ഡി. സതീശൻ:

ശ്രീ. വർക്കല കഹാർ:

ശ്രീ. സി. പി. മുഹമ്മദ്: താഴെ കാണുന്ന ചോദ്യങ്ങൾക്ക് തൊഴിലും

നൈപുണ്യവും വകുപ്പുമന്ത്രി സദയം മറുപടി നൽകുമോ:

(എ) ആർ. എസ്. ബി. വൈ. പദ്ധതിയനുസരിച്ച് ധനസഹായം നൽകുന്നതിന്

എന്തെല്ലാം കർമ്മ പദ്ധതികളാണ് ആവിഷ്കരിച്ചിട്ടുള്ളത്;

(ബി) എന്തെല്ലാം ഉദ്ദേശ്യലക്ഷ്യങ്ങളാണ് ഇത് വഴി

കൈവരിക്കാനുദ്ദേശിക്കുന്നത്;

(സി) ഇത് നടപ്പാക്കാൻ ഭരണതലത്തിൽ എന്തെല്ലാം നടപടികൾ

സ്വീകരിച്ചിട്ടുണ്ട്?

തൊഴിലും നൈപുണ്യവും വകുപ്പുമന്ത്രി (ശ്രീ. ഷിബു ബേബി ജോൺ): സർ,

(എ, ബി & സി) ദീർഘമായ മറുപടി ആയതുകൊണ്ട് ഞാൻ

മേശപ്പുറത്തുവെക്കുന്നു.

(അനുബന്ധമായി വെച്ചിട്ടുണ്ട്).⁺

ശ്രീ. കെ. മുരളീധരൻ: സർ, ആർ.എസ്.ബി.വൈ. പദ്ധതി പ്രകാരം ചികിത്സാ ഇൻഷുറൻസ് ലഭ്യമായിരുന്ന മിക്ക സ്വകാര്യ ആശുപത്രികളെയും കേന്ദ്ര ഗവൺമെന്റ് ഇപ്പോൾ ഈ പദ്ധതിയിൽ നിന്ന് ഒഴിവാക്കിയിരിക്കുകയാണ്. പദ്ധതിയുടെ തുടക്കത്തിൽ പാവപ്പെട്ട രോഗികൾക്ക് ലഭ്യമായിരുന്ന മിക്ക സ്വകാര്യ ചികിത്സാ സൗകര്യങ്ങളും ഇപ്പോൾ ലഭിക്കുന്നില്ല. ഈ പ്രശ്നം പരിഹരിക്കുന്നതിന് സംസ്ഥാന ഗവൺമെന്റ് മികച്ച സ്വകാര്യ ആശുപത്രികളെക്കൂടെ ഈ പദ്ധതിയിലെ ഇൻഷുറൻസ് സൗകര്യം ലഭ്യമാക്കുന്നതിന് നടപടി സ്വീകരിക്കുമോ?

ശ്രീ. ഷിബു ബേബി ജോൺ: സർ, സ്വകാര്യ ആശുപത്രികളെ പുറത്താക്കിയതല്ല, ചിലർ സ്വമേധയാ പുറത്തുപോയതാണ്, ചിലരെ ക്രമക്കേടുകൾ നടത്തിയതിന് പുറത്താക്കിയിട്ടുണ്ട്. സാമൂഹ്യപ്രതിബദ്ധതയോടുകൂടി പങ്കെടുക്കേണ്ട ഈ പദ്ധതിയിൽ സ്വകാര്യ ആശുപത്രികൾ പങ്കെടുക്കാൻ വൈമനസ്യം കാണിക്കുന്നുവെന്നുള്ളതാണ് യാഥാർത്ഥ്യം. അവർക്ക് ഈ റേറ്റുകൾ

⁺ അനുബന്ധം-1.

പോരായെന്നുള്ളതാണ്. ഞാൻ പല പ്രാവശ്യം ചർച്ച നടത്തിയിട്ടുള്ളതാണ്. സോഷ്യൽ കമ്മിറ്റിന്റെ ഭാഗമായി ഇതിലൊരു വലിയ ലാഭം പ്രതീക്ഷിക്കാതെ നിങ്ങളുടെ ഓവർ ഹെഡ്സെങ്കിലും മീറ്റ് ചെയ്യാൻ സഹായകരമാണെങ്കിൽ ഇതിലേക്ക് വരണമെന്ന് പറഞ്ഞിട്ടും അവർ മുഖം തിരിഞ്ഞു നിൽക്കുന്ന കാഴ്ചയാണ് കാണുന്നത്. റേറ്റ്സിന്റെ ചില റിവിഷൻ വരുന്നുണ്ട്. അതുവെച്ച് കുറച്ചുപേരുകൂടി ഇതിൽ പങ്കാളിയാകുമെന്ന് പ്രതീക്ഷിക്കുന്നു.

ശ്രീ. കെ. മുരളീധരൻ: സർ, ആർ.എസ്.ബി.വൈ. ചിസ് പദ്ധതിയിൽ അംഗങ്ങളായ ജനങ്ങൾ അനുഭവിക്കുന്ന ഏറ്റവും വലിയ ബുദ്ധിമുട്ടെന്ന് പറയുന്നത് സ്മാർട്ട് കാർഡ് ഓരോ വർഷവും നിശ്ചിത തീയതികളിൽ പുതുക്കണമെന്നുള്ളതാണ്. അത് പുതുക്കിയില്ലെങ്കിൽ ഇവർ ഈ സ്കീമിൽ നിന്ന് ഔട്ടായി പോകും. അങ്ങനെ കാർഡ് പുതുക്കാൻ മരുന്നപോകുന്ന സാധ്യതയുണ്ട്. ഗവൺമെന്റ് പ്രീമിയം അടയ്ക്കുന്നതുകൊണ്ട് ഗവൺമെന്റ് തന്നെ ഇതിൽ അംഗങ്ങളായിട്ടുള്ളവർക്ക് ഓരോ വർഷവും സ്വയം കാർഡ് പുതുക്കി കൊടുക്കാനുള്ള നടപടി സ്വീകരിക്കുമോ? ഇത് ഗവൺമെന്റിന്റെ സജീവ പരിഗണനയിലുണ്ടോ?

ശ്രീ. ഷിബു ബേബി ജോൺ: സർ, ഈ വർഷം വരെ കേന്ദ്ര ഗവൺമെന്റ് 75 ശതമാനവും സംസ്ഥാന ഗവൺമെന്റ് 25 ശതമാനവും അടയ്ക്കുന്ന പദ്ധതിയാണിത്.

അതുകൊണ്ട് സെൻട്രൽ നോംസാണ് ഇതിന് ബാധകമായിട്ടുള്ളത്. അതിന്റെ ഭാഗമായി കാർഡ് ഓരോ വർഷവും പുതുക്കണമെന്നുള്ളത് അതിന്റെ ഒരു നിബന്ധനയായിരുന്നു. എന്നാൽ കഴിഞ്ഞ വർഷം ആദ്യമായി കാർഡ് പുതുക്കാതെ പഴയ കാർഡുതന്നെ തുടരാനുള്ള ഫെസിലിറ്റി ചെയ്ത് കൊടുത്തിട്ടുണ്ട്. ഈ വർഷം ആകമ്പോൾ മൂന്നുവർഷത്തെ കോൺട്രാക്ട് കഴിഞ്ഞ്, ടെണ്ടർ കഴിഞ്ഞ്, പുതിയ പാർട്ടി വരുന്നു. അന്നേരം പുതിയ കാർഡ് എടുക്കേണ്ടി വരും. പക്ഷെ അത് കഴിവതും മൂന്നുവർഷത്തേക്ക് ടെണ്ടർ കാലാവധിക്കുള്ളിൽ പുതുക്കേണ്ടാതെന്നുള്ള നിലപാടിലേയ്ക്കാണ് സംസ്ഥാന ഗവൺമെന്റ് എത്തിയിട്ടുള്ളത്. അത് കേന്ദ്ര ഗവൺമെന്റിനെ അറിയിച്ചിട്ടുണ്ട്.

ശ്രീ. വി. ഡി. സതീശൻ : സർ, സംസ്ഥാനങ്ങൾക്കുള്ള കേന്ദ്ര വിഹിതം 32 ശതമാനത്തിൽ നിന്നും 42 ശതമാനമായി വർദ്ധിപ്പിച്ചുവെന്നാണ് കേന്ദ്ര സർക്കാർ പറയുന്നത്. പക്ഷെ, ആർ.എസ്.ബി.വൈ. പോലുള്ള കേന്ദ്ര പദ്ധതികളിൽ ഗണ്യമായ വെട്ടിക്കുറവാണ് ഇപ്പോൾ വരുത്തിക്കൊണ്ടിരിക്കുന്നത്. ബഹുമാനപ്പെട്ട മന്ത്രി മറുപടിയിൽ ഇതുവരെ 75 ശതമാനം കേന്ദ്ര ഗവൺമെന്റും 25 ശതമാനം സംസ്ഥാന ഗവൺമെന്റും എന്നാണ് സൂചിപ്പിച്ചത്. ഈ കോൺട്രാക്ട് പുതുക്കി കഴിയുമ്പോൾ കേന്ദ്ര വിഹിതം 60 ശതമാനമായി ഈ പദ്ധതിയിൽ കുറയുകയാണ്.

40 ശതമാനം സംസ്ഥാന വിഹിതമായി വയ്ക്കേണ്ട സ്ഥിതിയിലാണ്. ഇത്രയും ഒരു ഗ്യാപ് മീറ്റ് ചെയ്യാൻ സംസ്ഥാന ഗവൺമെന്റ് എന്ത് നടപടികളാണ് സ്വീകരിച്ചിട്ടുള്ളത്? അതുപോലെതന്നെ പേയ്മെന്റിന് കാലതാമസം വരുന്നവനെ പരാതി പല സ്വകാര്യ ആശുപത്രികൾക്കുമുണ്ട്. അതുംകൂടി അഡ്രസ് ചെയ്യാനുള്ള നടപടികൾ സർക്കാർ സ്വീകരിക്കുമോ?

ശ്രീ. ഷിബു ബേബി ജോൺ : സർ, കേന്ദ്ര ഗവൺമെന്റ് ഈ വർഷം പദ്ധതി നടന്നുകൊണ്ടിരുന്നപ്പോൾ തന്നെ അവരുടെ ഷെയർ 75 ശതമാനത്തിൽ നിന്നും 60 ശതമാനമായി കുറയ്ക്കുന്നത് അറിയിപ്പ് നൽകിയിരുന്നു. എന്നാൽ സംസ്ഥാന സർക്കാർ ശക്തമായി ഇടപെടുകയും ഒരു ഫിനാൻഷ്യൽ ഇയറിന്റെ മധ്യത്തിൽ വച്ച് അങ്ങനെയൊരു തിരുമാനം ബുദ്ധിമുട്ടുണ്ടാകുമെന്ന് ചൂണ്ടിക്കാണിച്ചതിന്റെ അടിസ്ഥാനത്തിൽ ഈ വർഷം 75 ശതമാനമെന്നുള്ള കാര്യത്തിൽ അവർ വാക്കുപാലിച്ചു. എന്നാൽ അടുത്ത സാമ്പത്തിക വർഷം മുതൽ 60 ശതമാനം തുക മാത്രമേ നൽകാവുന്നതാണ് പറഞ്ഞിട്ടുള്ളത്. അത് മുൻകൂട്ടി കണ്ടുകൊണ്ട് അതിനാവശ്യമായ പ്രൊവിഷനിംഗ് നടത്തിയിട്ടുണ്ട്. സ്വകാര്യ ആശുപത്രികളിൽ കാലതാമസം വരുന്നവനെ പറയുന്നതിന് രണ്ട് വശമുണ്ട്. പലപ്പോഴും ഇതിന്റെ മറവിൽ പല രീതിയിലുള്ള തെറ്റായ കണക്കുകൾ കൊടുക്കുന്ന പശ്ചാത്തലത്തിൽ

അതൊക്കെ സൂക്ഷമ പരിശോധന നടത്തി ക്രമക്കേടുകൾ ഉള്ളതാണെന്ന് മാറ്റി വെച്ചിരിക്കുകയാണ്. ആ ക്രമക്കേടുകൾ ജില്ലാ പരിഹാര സമിതിയുടെയും സംസ്ഥാന പരിഹാര സമിതിയുടെയും മുമ്പിൽ പോയി വേണം തീർപ്പ് കൽപ്പിക്കാൻ. അങ്ങനെയുള്ള ഡിസ്പ്യൂട്ട് അല്ലാത്ത കേസുകളിൽ കാലതാമസം എവിടെയെങ്കിലും ശ്രദ്ധയിൽപ്പെടുകയാണെങ്കിൽ അടിയന്തരമായി ഇടപെട്ട് മറ്റ് കാര്യങ്ങൾ ചെയ്യാൻ സാധിക്കും.

ശ്രീ. വർക്കല കഹാറിനുവേണ്ടി ശ്രീ. ബെന്നി ബെഹനാൻ : സർ, ഇത് കേന്ദ്ര

ഗവൺമെന്റിന്റെ സഹായത്തോടുകൂടി നടപ്പിലാക്കുന്ന പദ്ധതിയാണ്. ഉത്തരേന്ത്യൻ സംസ്ഥാനങ്ങളിൽ നിന്ന് വ്യത്യസ്തമായ ഹെൽത്ത് കെയറാണ് കേരളത്തിലുള്ളത്. ഇപ്പോൾ ബി.പി.എൽ. വിഭാഗത്തിൽപ്പെട്ട ആളുകൾക്ക് മാത്രമാണ് ലഭ്യമാകുന്നത്. കേരളത്തിന്റെ പ്രത്യേക സാഹചര്യം കണക്കിലെടുത്തുകൊണ്ട് അത് മറ്റ് വിഭാഗങ്ങളിലേയ്ക്ക് മാറ്റാൻ സാധിക്കുമോ; അതുപോലെ തന്നെ ഇപ്പോൾ ഏതെല്ലാം രോഗങ്ങൾക്കാണ് ഇതുകൊണ്ട് പ്രയോജനം ലഭിക്കുന്നത്, ആ രോഗങ്ങളുടെ ലിസ്റ്റിൽ ചില മാറ്റങ്ങളുണ്ടാക്കി അത് കുറച്ചുകൂടി വ്യാപകമാക്കുന്നതിനുവേണ്ടിയുള്ള നടപടി സ്വീകരിക്കുമോ?

ശ്രീ. ഷിബു ബേബി ജോൺ : സർ, ഇത് കേന്ദ്ര ഗവൺമെന്റ് ബി.പി.എൽ.

വിഭാഗങ്ങൾക്കുവേണ്ടി കൊണ്ടുവന്ന പദ്ധതിയാണെങ്കിലും, നമ്മളിൽ കേരളത്തിലെ 32 ലക്ഷത്തോളം കുടുംബങ്ങളെ ഇതിൽ ഉൾപ്പെടുത്തിയിട്ടുണ്ട്. ബി.പി.എൽ. ലിസ്റ്റ് മാത്രമല്ല, ബാക്കിയുള്ളതിന്റെ പൂർണ്ണ വിഹിതം സംസ്ഥാന ഗവൺമെന്റ് അടയ്ക്കുന്ന പദ്ധതിയാണിത്. ഈ വർഷത്തെ എൻറോൾമെന്റ് 36 ലക്ഷം കുടുംബങ്ങളായി വർദ്ധിക്കുമെന്നാണ് നമ്മൾ പ്രതീക്ഷിക്കുന്നത്. കേരളത്തിലെ വലിയ ഒരു വിഭാഗം ആളുകൾ ഇതിൽ കവേർഡാണ്. ഇത് ഐ.പി. സ്കീമാണ്. അഡ്മിറ്റ് ചെയ്ത് ചികിത്സിക്കുന്ന എല്ലാ രോഗങ്ങൾക്കും ഇതിന്റെ കവറേജുണ്ട്. ഔട്ട് പേഷ്യന്റായി ചികിത്സ തേടുന്നതിന് ഇതിനുള്ള ആനുകൂല്യം കിട്ടില്ലെന്ന് മാത്രമേയുള്ളൂ.

ശ്രീ. സി. പി. മുഹമ്മദ്: സർ, ലക്ഷക്കണക്കിന് അന്യസംസ്ഥാന തൊഴിലാളികൾ ജോലി ചെയ്യുന്ന നാടാണ് നമ്മുടേത്. അവരെല്ലാം ദാരിദ്ര്യരേഖയ്ക്ക് താഴെയുള്ളവരാണ്. കെട്ടിടനിർമ്മാണ മേഖലയിൽ ജോലിചെയ്യുന്ന അവരിൽ പലരും കെട്ടിടത്തിൽനിന്ന് വീണ് ഗുരുതരമായ പരിക്ക് പറ്റി നിത്യേനയെന്നോണം മരണം ഉണ്ടായിക്കൊണ്ടിരിക്കുന്നു. അതുകൊണ്ട് അന്യസംസ്ഥാന തൊഴിലാളികളെക്കൂടി ഈ പദ്ധതിയിൽ ഉൾപ്പെടുത്തുവാൻ നടപടി സ്വീകരിക്കുമോ?

ശ്രീ. ഷിബു ബേബി ജോൺ: സർ, ബഹുമാനപ്പെട്ട അംഗം ഉന്നയിച്ചത് പ്രസക്തമായൊരു വിഷയമാണെങ്കിലും ഒരുപാട് പരിമിതികളുണ്ട്. ഇത് ഒരു

വ്യക്തിക്കുവേണ്ടിയുള്ളതല്ല, അഞ്ചംഗ കുടുംബത്തിനുവേണ്ടിയുള്ളൊരു സ്കീമാണിത്. അങ്ങനെ വരുമ്പോൾ ഇവരുടെയൊക്കെ കുടുംബം അതാത് സംസ്ഥാനങ്ങളിലായിരിക്കും. അവരുടെ ഡീറ്റെയിൽസ് നമുക്ക് ഇവിടെ കിട്ടാൻ അസാധ്യമാണ്. എന്നാൽ ഇക്കാര്യത്തിൽ ഓൾ ഇൻഡ്യ ആക്സസബിലിറ്റി ഉണ്ടാകണം എന്ന് നമ്മൾ ആവശ്യപ്പെട്ടതാണ്. ആധാർ പ്രോസസ് പൂർത്തീകരിക്കുന്നതോടെ ഇത് ചെയ്യാനാകുമെന്നാണ് കേന്ദ്രം നമ്മളെ അറിയിച്ചിട്ടുള്ളത്. പക്ഷേ കേരളം പോലെ മറ്റു സംസ്ഥാനങ്ങളിൽ ആധാർ രജിസ്ട്രേഷൻ പൂർത്തീകരിക്കാത്തതുകൊണ്ട് ഇതിന്റെ പുരോഗതി നമുക്ക് നേടാൻ സാധിച്ചിട്ടില്ല. മാത്രമല്ല, അന്യസംസ്ഥാനങ്ങളിൽ താമസിക്കുന്ന കുടുംബാംഗങ്ങളുടെ കാര്യം കൂടി നമ്മളിവിടെ സംരക്ഷിക്കണമെന്ന് പറയുന്നതിന്റെയൊരു പ്രായോഗിക വശമുണ്ട്. അതുകൊണ്ടാണിതിന് തടസ്സമായി നിൽക്കുന്നത്.

ശ്രീ. കെ. വി. അബ്ദുൾ ഖാദർ: സർ, ഇത് സാധാരണ ആളുകളെ

സംബന്ധിച്ചിടത്തോളം വളരെ സഹായകരമായിട്ടുള്ളൊരു പദ്ധതിയാണ്. ഇപ്പോഴത്തെ ഒരു പ്രശ്നം, എംപാനൽ ചെയ്തിട്ടുള്ള ചില ഹോസ്പിറ്റലുകളിൽ ഗവൺമെന്റ് പണം നൽകാത്തതുകൊണ്ട് അവർ പിൻമാറുകയാണ്. ഇത് ആളുകളെ സംബന്ധിച്ചിടത്തോളം വളരെ പ്രയാസമുണ്ടാക്കുന്നുണ്ട്. കാരണം, രോഗം വന്ന്

ചികിത്സ നടത്തിക്കഴിയുമ്പോഴാണ് ഇപ്പോഴിത് സ്വീകരിക്കില്ലായെന്ന് ചില ഹോസ്പിറ്റലുകൾ പറയുന്നത്. ഹോസ്പിറ്റലുകൾക്ക് ഗവൺമെന്റ് കൃത്യമായി പണം നൽകാത്തതുകൊണ്ടാണ് അങ്ങനെ പറയുന്നത്. ഈ പ്രശ്നം പരിഹരിക്കുന്നതിന് സർക്കാർ എന്ത് നടപടിയാണ് സ്വീകരിച്ചിട്ടുള്ളത്?

ശ്രീ. ഷിബു ബേബി ജോൺ: സർ, ഗവൺമെന്റല്ല, ഇൻഷുറൻസ് കമ്പനിയാണ് ഇതിന്റെ പണം അനുവദിക്കുന്നത്. ഇൻഷുറൻസ് കമ്പനി ഒരു മാസത്തിനകം സെറ്റിൽ ചെയ്യണമെന്നുള്ളതാണ് ഇതിന്റെ നിബന്ധന. അതനുസരിച്ച് ബഹുഭൂരിപക്ഷം ഇൻഷുറൻസ് കമ്പനികളും വിതരണം ചെയ്യുന്നുണ്ട്. ഗവൺമെന്റ് പ്രീമിയം കൊടുക്കാൻ ഏതാനും ദിവസം വൈകിയപ്പോഴും ഇൻഷുറൻസ് കമ്പനി പെയ്മെന്റ് നടത്തിയതാണ്. പ്രൈവറ്റ് ആശുപത്രികൾ ഇതിൽനിന്ന് മാറി നിൽക്കുന്നതിന് പല കാരണങ്ങൾ പുറത്തു പറഞ്ഞെങ്കിലും അവരുടെ അമിതമായൊരു ലാഭക്കൊതിയുണ്ട്. ആ ലാഭം ഈ സ്കീമിൽനിന്ന് കിട്ടുന്നില്ല. ബി.പി.എൽ.നെ ഉദ്ദേശിച്ചുള്ളൊരു സ്കീമയതുകൊണ്ട് ഇതിന്റെ റേറ്റ്സിന് പരിമിതിയുള്ളതുകൊണ്ടുതന്നെയാണ് ഇവരൊക്കെ ഇതിൽനിന്ന് പിൻമാറുന്നത്. മുഖ്യധാരാ ആശുപത്രികളെയെല്ലാം നമ്മൾ സമ്മർദ്ദം ചെലുത്തിയിട്ടും റിക്വസ്റ്റ് ചെയ്തിട്ടും അവരൊന്നും ഈ സ്കീമുമായി സഹകരിക്കാൻ തയ്യാറല്ല. പിന്നെ

ഇടത്തരവും അതിന്റെ താഴോട്ടുള്ള ആശുപത്രികളാണ് സഹകരിച്ചുകൊണ്ടിരുന്നത്. അവിടെയൊക്കെ യൂണൈറ്റഡ് ഇൻഷുറൻസ് കമ്പനി എന്ന പൊതുമേഖലാ ഇൻഷുറൻസ് കമ്പനിയായിരുന്നു ആദ്യത്തെ മൂന്ന് വർഷം നടത്തിക്കൊണ്ടിരുന്നത്. ആ സമയത്ത് അവരുടെ ശ്രദ്ധക്കുറവു കാരണം വലിയ ക്രമക്കേടുകൾ നടന്നിട്ടുണ്ട്. ആ ക്രമക്കേടുകൾ കണ്ടെത്തിയതിനെതുടർന്നാണ് പലരും പിൻമാറിയതും അല്ലെങ്കിൽ അവരെ ഇതിൽനിന്നും ബ്ലാക്ക് ലിസ്റ്റ് ചെയ്യേണ്ടി വന്നതും. പക്ഷേ ആരൊക്കെ വീണ്ടും അതിന് തയ്യാറായി മുന്നോട്ടു വരുന്നു..... ഇന്നലെ പുഷ്പഗിരി മെഡിക്കൽ കോളേജ് ഇതിൽ ചേരണമെന്ന അപേക്ഷ തന്നു. അവർക്ക് അതിന് അനുമതി കൊടുക്കാൻ ഗവൺമെന്റ് തയ്യാറാണ്.

ശ്രീ. സി. എഫ്. തോമസ്: സർ, ആർ.എസ്.ബി.വൈ. പദ്ധതിയുടെ ഇതുവരെയുള്ള നടത്തിപ്പിൽ ഗവൺമെന്റ് ഹോസ്പിറ്റലുകളിൽ പ്രായോഗികമായ തടസ്സങ്ങളെന്തെങ്കിലും അനുഭവപ്പെട്ടിട്ടുണ്ടോ; ജില്ലാടിസ്ഥാനത്തിൽ ഒരു വിലയിരുത്തൽ നടത്തിയിട്ടുണ്ടോ; ആശുപത്രികളിൽ ഫണ്ടിന്റെ വിനിയോഗം എങ്ങനെയുണ്ട്; ഈ ഫണ്ട് ഉപയോഗിച്ച് ലോക്കൽ പർച്ചേസ് നടത്തുന്നത് തടസ്സമാണോ; ലോക്കൽ പർച്ചേസ് നടത്താമെങ്കിൽ മെഡിസിന് പരിധി വച്ചിട്ടുണ്ടോ?

ശ്രീ. ഷിബു ബേബി ജോൺ: സർ, 2008 - 2010 കാലഘട്ടത്തിൽ

പരീക്ഷണാർത്ഥം തുടങ്ങിയ ഒരു സെൻട്രൽ സ്കീമാണിത്. ഇപ്പോൾ 2015-16-
 വർഷത്തിൽ വന്നതിൽക്കുകയാണ്. ഇതിന് മറ്റ് തടസ്സങ്ങളൊന്നുമില്ല. ഈ
 പദ്ധതിയുടെ ഒരു മേജർ ഷെയർ സർക്കാർ ആശുപത്രികളിലേക്ക് വരുന്നു
 എന്നുള്ളതാണ് ഇതിന്റെ ഏറ്റവും വലിയ ഗുണം. സർക്കാർ ആശുപത്രികളുടെ
 ഇൻഫ്രാസ്ട്രക്ചർ ഡെവലപ്മെന്റിന് ആ പണം വിനിയോഗിക്കാൻ കഴിയും.
 മുമ്പാരിക്കലുമുണ്ടായിട്ടില്ലാത്ത പോലെ ഒരു വലിയ എമുണ്ട് ഹോസ്പിറ്റൽ
 മാനേജ്മെന്റ് കമ്മിറ്റിയുടെ കൈകളിൽ എത്തുന്നു. അവർ അതെങ്ങനെ
 വിനിയോഗിക്കുന്നു എന്നതിനെക്കുറിച്ച് ലേബർ ഡിപ്പാർട്ട്മെന്റിൽ
 വിശദാംശങ്ങളില്ല. പക്ഷേ അത് ഇൻഫ്രാസ്ട്രക്ചർ ഡെവലപ്മെന്റിന്
 ഉപയോഗിക്കുന്നു എന്നാണ് ഞാൻ മനസ്സിലാക്കുന്നത്.

ശ്രീ. ബി. സത്യൻ: സർ, ചിസ് പ്ലസ് പദ്ധതി, ആർ.എസ്.ബി.വൈ.

പദ്ധതി, 18 വയസ്സുവരെയുള്ള കുഞ്ഞുങ്ങൾക്ക് സൗജന്യ ചികിത്സ, ക്യാൻസർ
 ബാധിതരായവർക്ക് പൂർണ്ണമായി ചികിത്സാ സൗജന്യം തുടങ്ങിയ ധാരാളം
 ആരോഗ്യ സുരക്ഷാ പദ്ധതികൾ നടക്കുന്നുണ്ട്. വളരെ പ്രായമുള്ള, പെൻഷൻ
 മാത്രം ലഭിക്കുന്ന നിർദ്ധനരായ പട്ടികജാതി വിഭാഗത്തിൽപ്പെട്ട ആളുകൾ

ബി.പി.എൽ. ലിസ്റ്റിൽനിന്നും പുറത്താണ്. അത് അശാസ്ത്രീയമായ രീതിയിൽ ബി.പി.എൽ. ലിസ്റ്റുണ്ടാക്കിയ സന്ദർഭത്തിൽ വന്നതാണ്. അവർ ആരോടും പരാതി പറയാറില്ല. അവർ വളരെ ഗുരുതരമായ രോഗം ബാധിച്ച് മെഡിക്കൽ കോളേജ് ആശുപത്രിയിൽ ചെന്ന് ഈ ലിസ്റ്റ് പരിശോധിക്കുമ്പോഴാണ് അതിൽ അവരുടെ പേരില്ലെന്ന് മനസ്സിലാകുന്നത്. അവർക്ക് ആ ചികിത്സ നിഷേധിക്കപ്പെടുകയാണ്. അനർഹരായിട്ടുള്ള ധാരാളം ആളുകൾ ബി.പി.എൽ. ലിസ്റ്റിലുണ്ട്. അത് ശാസ്ത്രീയമായ രീതിയിൽ പുനർനിർണ്ണയിച്ച് അർഹരായിട്ടുള്ള ആളുകൾക്കു കൂടി ഇതിന്റെ സൗജന്യ സഹായം ലഭ്യമാക്കാനുള്ള നടപടി സ്വീകരിക്കുമോ?

ശ്രീ. ഷിബു ബേബി ജോൺ: സർ, ഈ കാര്യത്തിൽ ബി.പി.എൽ., എ.പി.എൽ. വേർതിരിവില്ലാതെ എല്ലാ പട്ടികജാതി കുടുംബങ്ങൾക്കും ഇതിൽ അംഗങ്ങളാകാൻ അർഹതയുണ്ട്. അവരെല്ലാം അംഗങ്ങളാണ്. കേന്ദ്ര ഗവൺമെന്റ് അംഗീകരിച്ച ലിസ്റ്റിൽ 11.78 ലക്ഷം ബി.പി.എൽ. കുടുംബങ്ങൾ മാത്രമേയുള്ളൂ. എന്നാൽ ഇപ്പോൾ 32 ലക്ഷം കുടുംബങ്ങൾ ഇതിലുണ്ടെന്ന് പറയുമ്പോൾ, പല വിഭാഗങ്ങളെയും ഇതിൽ ഉൾപ്പെടുത്തി അതിന്റെ പ്രീമിയം സംസ്ഥാന ഗവൺമെന്റ് നൂറ് ശതമാനം അടയ്ക്കുന്നതുകൊണ്ടാണ്. കേന്ദ്രത്തിന്റെ

വിഹിതം കുറവാണെങ്കിലും സംസ്ഥാന ഗവൺമെന്റ് നൂറ് ശതമാനം അടയ്ക്കുന്നുണ്ട്. അർഹതപ്പെട്ട എല്ലാവരെയും പരമാവധി ഇതിൽ ഉൾപ്പെടുത്തിയിട്ടുണ്ട്. അതുകൊണ്ടാണ് ഈ വർഷം 36 ലക്ഷം കുടുംബങ്ങൾ, ഏകദേശം 45 ശതമാനത്തോളം കുടുംബങ്ങൾ ഇതിൽ അംഗങ്ങളായി മാറുന്നത്.

ശ്രീ. വി. ശിവൻകുട്ടി: സർ, സർക്കാർ ആശുപത്രികളുടെ അടിസ്ഥാന സൗകര്യങ്ങൾ വർദ്ധിപ്പിക്കുന്നതിനുവേണ്ടി ഈ ഫണ്ട് പ്രയോജനപ്പെടുത്താൻ കഴിയുന്നുവെന്ന് അങ്ങിവിടെ വ്യക്തമാക്കുകയുണ്ടായി. ഈ ഒരു വർഷത്തിനിടയിൽ ഏതെല്ലാം സർക്കാർ ആശുപത്രികളിൽ എത്ര കോടി രൂപയുടെ ഫണ്ട് പ്രയോജനപ്പെടുത്താൻ കഴിഞ്ഞിട്ടുണ്ട്? ഏറ്റവും പാവപ്പെട്ട ആളുകൾക്കാണ് ഇതിന്റെ പ്രയോജനം ലഭിക്കുന്നത്. അങ്ങ് ലേബർ മിനിസ്റ്റർ കൂടിയാണ്. കേരളത്തിലെ സ്വകാര്യ ആശുപത്രികളിൽ നടത്തുന്ന സേവനങ്ങളെ ഞാൻ തള്ളിപ്പറയുന്നില്ല. പ്രമുഖരായ ഡോക്ടർമാരും യന്ത്രസാമഗ്രികളും മറ്റ് അടിസ്ഥാന സൗകര്യങ്ങളുമൊക്കെ കേരളത്തിലെ പ്രമുഖ സ്വകാര്യ ആശുപത്രികളിലുണ്ട്. പക്ഷേ ആ സ്വകാര്യ ആശുപത്രികളിൽ പാവപ്പെട്ടവർക്ക് പോകാൻ കഴിയില്ലെന്ന് അങ്ങേയ്ക്കുതന്നെ അറിയാം. ആ സ്വകാര്യ ആശുപത്രികളിൽ കോടിക്കണക്കിന് രൂപയുടെ ലാഭമുണ്ടാക്കുന്ന

അവസരത്തിലും അവിടെ ജോലി ചെയ്യുന്ന പാവപ്പെട്ട തൊഴിലാളികളെ സംബന്ധിച്ചിടത്തോളം, അവിടെ തൊഴിൽ നിയമങ്ങൾ നടപ്പിലാക്കുന്നില്ലെന്നുള്ളത് ലേബർ മിനിസ്റ്ററായ അങ്ങ് മനസ്സിലാക്കണം. ഇത്തരം ന്യൂനതകൾ ചൂണ്ടിക്കാണിച്ചുകൊണ്ട് കേരള ഗവൺമെന്റ് സമ്മർദ്ദം ചെലുത്തി അത്തരം സ്വകാര്യ ആശുപത്രികളിൽ ഈ സ്കീം നിർബന്ധമായും നടപ്പിലാക്കണമെന്ന നിലപാട് സ്വീകരിക്കുമോ?

ശ്രീ. ഷിബു ബേബി ജോൺ: സർ, ഇതൊരു വോളന്ററി സ്കീം എന്നുള്ള നിലയിൽ അങ്ങനെ സമ്മർദ്ദം ചെലുത്തി ചെയ്യാൻ കഴിയില്ല. അവർക്കൊരു സോഷ്യൽ കമ്മിറ്റിമെന്റ് ഉണ്ടാകണം. പഞ്ചനക്ഷത്ര ആശുപത്രികൾ എന്നൊരു സംസ്കാരം രൂപപ്പെടുത്താൻ പാവപ്പെട്ടവർക്ക് ചികിത്സ അസാധ്യമായിരിക്കുകയാണ്. ആ നിലയിൽ പാവപ്പെട്ട ആളുകളോട് ഒരു കമ്മിറ്റിമെന്റുണ്ടാകണമെന്നുള്ള നിലയിൽ ഗവൺമെന്റ് പല പ്രാവശ്യം സമീപിച്ചിട്ടുണ്ട്. പക്ഷേ പലരും അതിന് വിമുഖത കാണിച്ച് നിൽക്കുന്നതാണ് യാഥാർത്ഥ്യം. സർക്കാർ ആശുപത്രികളിൽ എത്ര കോടി രൂപയുടെ ഫണ്ട് പ്രയോജനപ്പെടുത്താൻ കഴിഞ്ഞിട്ടുണ്ടെന്നുള്ളത് പ്രത്യേക ചോദ്യമായി തരികയാണെങ്കിൽ അതിന് മറുപടി നൽകാൻ സാധിക്കും. കഴിഞ്ഞ വർഷം

എല്ലാ പ്രീമിയറുംകൂടി 228 കോടി രൂപയാണ് ചെലവഴിച്ചത്. അതിൽ 65-70 ശതമാനത്തോളം തുക സർക്കാർ ആശുപത്രികളിലാണ് ചെലവഴിച്ചത്. ഏകദേശം 150 കോടി രൂപ കേരളത്തിലെ സർക്കാർ ആശുപത്രികളിൽ വന്നിരിക്കുകയാണ്. ആ 150 കോടി രൂപയുടെ ഡെവലപ്മെന്റ് പല സർക്കാർ ആശുപത്രികളിലായി നടക്കേണ്ടതാണ്.

ശ്രീ. സി. കൃഷ്ണൻ: സർ, ആർ.എസ്.ബി.വൈ. പദ്ധതിയനുസരിച്ച് സ്വകാര്യ ആശുപത്രികളിൽക്കൂടി ചികിത്സ അനുവദിക്കുമോ എന്നുള്ള ഒരു ചോദ്യം ബഹുമാനപ്പെട്ട മെമ്പർ ഇവിടെ സൂചിപ്പിക്കുകയുണ്ടായി. എന്നാൽ നേരത്തെ സഹകരണ ആശുപത്രികളിൽ ഈ ചികിത്സാ സൗകര്യം ലഭ്യമായിരുന്നു. കണ്ണൂർ പരിയാരം മെഡിക്കൽ കോളേജിൽ ഈ ആനുകൂല്യം ലഭ്യമായിരുന്നു. എന്നാൽ കോടിക്കണക്കിന് രൂപ ആശുപത്രികൾക്ക് കുടിശ്ശിക വരുത്തിയതിനാൽ പരിയാരം മെഡിക്കൽ കോളേജിൽ ഈ ചികിത്സ ഇപ്പോൾ അനുവദിക്കുന്നില്ലെന്ന കാര്യം അങ്ങയുടെ ശ്രദ്ധയിൽപ്പെട്ടിട്ടുണ്ടോ; എങ്കിൽ അത് പരിഹരിക്കുന്നതിനാവശ്യമായ നടപടികൾ സ്വീകരിക്കുമോ?

ശ്രീ. ഷിബു ബേബി ജോൺ: സർ, പരിയാരം മെഡിക്കൽ കോളേജിന്റെ കാര്യം എന്റെ ശ്രദ്ധയിൽപ്പെട്ട വിഷയമാണ്. അതിന്റെ കൂടുതൽ

വിശദാംശങ്ങളിലേയ്ക്ക് ഞാൻ ഈ സന്ദർഭത്തിൽ കടക്കുന്നില്ല. ആ കണക്കുകളെക്കുറിച്ചുള്ള ഡിസ്ക്വട്ടം അതുകൊണ്ടുവന്ന കാലതാമസവും കഴിഞ്ഞ് അത് ഡിസ് അലവ് ചെയ്തപ്പോൾ അവർ സ്വമേധയാ മാറിയതാണ്. ഈ പദ്ധതിയുമായി സഹകരിക്കാൻ മുന്നോട്ട് വരികയാണെങ്കിൽ ആ നിമിഷം തന്നെ തീരുമാനമെടുക്കാനുള്ള സാഹചര്യമൊരുക്കും.

ശ്രീ. കെ. രാജു: സർ, ഇവിടെ സൂചിപ്പിച്ചതുപോലെ, തൊഴിൽ വകുപ്പിന്റെ ആഭിമുഖ്യത്തിലോ ആരോഗ്യ വകുപ്പിന്റെ ആഭിമുഖ്യത്തിലോ ഈ പദ്ധതിയുടെ ഒരു മോണിറ്ററിംഗ് ഫലപ്രദമായി നടക്കുന്നില്ല; നടന്നിട്ടുമില്ല. ഓരോ മണ്ഡലവുമെടുത്താൽ, ഞങ്ങളെയൊന്നും ബന്ധപ്പെടുത്തി ഒരു മോണിറ്ററിംഗും നടന്നിട്ടില്ല. എന്റെ മണ്ഡലം അതിവിശാലമായ മണ്ഡലമാണ്. അവിടെ ഒരു താലൂക്ക് ആശുപത്രിയിൽ മാത്രമാണ് അതിന്റെ ഗുണം ലഭിക്കുന്നത്. അച്ചൻ കോവിൽ, റോസുമല തുടങ്ങിയ പ്രദേശങ്ങളിൽ നിന്നും 70-80 കിലോമീറ്റർ യാത്രചെയ്ത് വരണം. അഞ്ചൽ ശബരിഗിരി ആശുപത്രി പോലെയുള്ള ആശുപത്രികൾ അപ്പെ ചെയ്തിട്ട് കാത്തിരിക്കുകയാണ്. അവരെക്കൂടി ഈ സ്കീമിൽ ഉൾപ്പെടുത്തിയാൽ അത് സാധാരണ ജനങ്ങൾക്ക് വളരെ പ്രയോജനമായിരിക്കും. ഇക്കാര്യം അങ്ങ് ആലോചിക്കുമോ?

ശ്രീ. ഷിബു ബേബി ജോൺ: സർ, അങ്ങനെ അപ്ലൈ ചെയ്യുന്ന ഒരു

ആശുപത്രിയേയും ഇതിൽനിന്നും നിഷേധിക്കുന്ന പ്രശ്നമില്ല. അങ്ങനെ

കാലതാമസം വന്നിട്ടുണ്ടെങ്കിൽ അത് ഗവൺമെന്റിന്റെ

ശ്രദ്ധയിൽപ്പെടുത്തിയാൽ അടിയന്തര നടപടികളെടുക്കും. കൂടുതൽ

ആശുപത്രികൾ ഇങ്ങനെ മുന്നോട്ടുവരണമെന്ന് ഞങ്ങൾ ആവശ്യപ്പെടുകയാണ്.

അതുകൊണ്ട് ആർ ആവശ്യപ്പെട്ട് വന്നാലും അവരെ ഈ സ്കീമിൽ ഉൾപ്പെടുത്തും.

ശ്രീ. എസ്. രാജേന്ദ്രൻ: സർ, എന്റെ മണ്ഡലത്തിലെ മറയൂർ പ്രദേശത്തെ

ശാസ്താ ഹോസ്പിറ്റൽ ഇതുപോലെ അപേക്ഷ നൽകുകയുണ്ടായി. റിലയൻസ്

ആണ് അവിടെ പരിശോധിക്കാനൊക്കെ വന്നിരുന്നത്. തൈക്കാട് ഇതിന്റെ

ഹെഡ് ഓഫീസിൽ ഞാൻ രണ്ട് പ്രാവശ്യം പോയിരുന്നു. പരിശോധനയിൽ ആ

ആശുപത്രിക്ക് ടോയ്ലറ്റ് ഇല്ലെന്നു പറഞ്ഞാണ് അവരെ ഒഴിവാക്കിയത്. പക്ഷെ

എനിക്ക് നേരിട്ട് ബോധ്യമുണ്ട്, ഞാൻ തന്നെ ആ ഹോസ്പിറ്റലിൽ ചില

രോഗികളെ കാണാൻ പോയിട്ടുണ്ട്. ഇതെല്ലാം ഉണ്ടെങ്കിലും ചില താല്പര്യമുള്ള

ഹോസ്പിറ്റലുകളെ മാത്രം എംപാനൽ ചെയ്യാനുള്ള താല്പര്യത്തിലാണ് ആരോഗ്യ

മേഖലയിൽ എൻ.ആർ.എച്ച്.എം. നോക്കുന്ന ഡി.പി.എം. ഉൾപ്പെടെയുള്ളവർ

ചെയ്യുന്നത്. അതുകൊണ്ട് ഇത് പരിശോധിച്ച് വേണ്ട നടപടിയെടുക്കാൻ അങ്ങ്

തയ്യാറാകുമോ?

ശ്രീ. ഷിബു ബേബി ജോൺ: സർ, തീർച്ചയായും ഇക്കാര്യം പരിശോധിക്കാം. ഇതൊരു കിടത്തി ചികിത്സയുടെ സ്കീമാണ്. ഹോസ്പിറ്റലിന്റെ മിനിമം ഫെസിലിറ്റീസിന് എന്തൊക്കെ വേണമെന്നുള്ള സെൻട്രൽ ഗവൺമെന്റ് നോംസുണ്ട്. ആ നോംസ് ആണ് പരിശോധിക്കപ്പെടുന്നത്. അതിനൊരു കമ്മിറ്റിയുണ്ട്. ആ കമ്മിറ്റി പരിശോധിച്ചിട്ടാണ് ചെയ്യുന്നത്. ആ ആശുപത്രിയുമായി ബന്ധപ്പെട്ട് എന്തെങ്കിലും പരാതിയുണ്ടെങ്കിൽ ബഹുമാനപ്പെട്ട മെമ്പർ അത് ഗവൺമെന്റിന്റെ ശ്രദ്ധയിൽപ്പെടുത്തുക. ആ ആശുപത്രിക്ക് യോഗ്യതയുണ്ടെങ്കിൽ തീർച്ചയായും അതിനെ ഈ സ്കീമിൽ ഉൾപ്പെടുത്തുന്നതാണ്.

ശ്രീ. കെ. കുഞ്ഞിരാമൻ (തൃക്കരിപ്പൂർ): സർ, ആർ.എസ്.ബി.വൈ. പദ്ധതിയിൽ വളരെ ഉദാരമായിട്ടുള്ള സമീപനമാണ് ഗവൺമെന്റ് സ്വീകരിക്കുന്നതെന്ന് ബഹുമാനപ്പെട്ട മന്ത്രി ഇവിടെ പറഞ്ഞു. അത് നല്ല കാര്യമാണ്. അങ്ങനെയൊന്നെങ്കിൽ ഈ കാർഷിക മേഖല, പ്രത്യേകിച്ച് മലയോര മേഖലയിൽ റബ്ബറിന്റെയും ഏലത്തിന്റെയുമൊക്കെ വില ഇടിഞ്ഞതിന്റെ ഫലമായി കൃഷിക്കാർ വലിയ വിഷമത്തിലാണ്. അവർ

ആത്മഹത്യ ചെയ്യേണ്ടിവരുന്നു. അടുത്ത സമയത്ത് എന്റെ മണ്ഡലത്തിലെ എ.പി.എൽ. കാരനായ ഒരു കൃഷിക്കാരൻ ആത്മഹത്യക്ക് ശ്രമിച്ചു, പക്ഷേ രക്ഷപ്പെട്ടു. അങ്ങനെയുള്ള കൃഷിക്കാരെക്കൂടി ഇതിൽ ഉൾപ്പെടുത്തി ഈ ആനുകൂല്യം ലഭിക്കാനാവശ്യമായ നടപടികൾ സ്വീകരിക്കുമോ?

ശ്രീ. ഷിബു ബേബി ജോൺ: സർ, കൃഷിക്കാർ എന്നൊരു കാറ്റഗറി

മൊത്തത്തിൽ ഇതിൽ ഉൾപ്പെടുത്താൻ ഇപ്പോൾ ആലോചനയില്ല.

അർഹതപ്പെട്ട ബി.പി.എൽ. കുടുംബങ്ങൾ എകദേശം 12

ലക്ഷത്തിനകമാണെങ്കിൽപ്പോലും അത് വർദ്ധിപ്പിച്ച് ഈ വർഷം 36 ലക്ഷം

കുടുംബങ്ങളാണ് ഇതിൽ വരുന്നത്. കേരളത്തിന്റെ ഒരു വലിയ വിഭാഗം ഇതിൽ

ഉൾപ്പെട്ടുകഴിഞ്ഞിട്ടുണ്ട്. കാരണം അഞ്ച് അംഗ കുടുംബമാണ്. 3600000 x5

എന്ന് പറയുമ്പോൾ ഒരു കോടി എൺപത് ലക്ഷം ജനങ്ങൾക്ക് ഈ സ്കീമിന്റെ

പ്രയോജനം ലഭിക്കുകയാണ്. കേരളത്തിലെ 50 ശതമാനം ജനങ്ങൾക്കും

ഇതിന്റെ പ്രയോജനം ലഭിച്ചിട്ടുണ്ട് എന്നുള്ളതാണ്. ഒരുവിധം

അർഹതപ്പെട്ടവരെയെല്ലാം കവർ ചെയ്യുന്നുണ്ട്. അതുകൊണ്ട് ഈ വർഷം ഇനി

സ്നേഹിപ്പിക്കാൻ ആരെയും ഉൾപ്പെടുത്താൻ ഉദ്ദേശിക്കുന്നില്ല. ഈ 36 ലക്ഷം

കുടുംബങ്ങളിലേയ്ക്കും ഈ സ്കീം എത്തിക്കാനാണ് ആലോചിക്കുന്നത്.

പീപ്പിൾസ് ഓൺ ടൂറിസം പദ്ധതി

ചോദ്യം *212

ശ്രീ. വി. റ്റി. ബൽറാം:

ശ്രീ. എം. എ. വാഹീദ്:

ശ്രീ. എ. പി. അബ്ദുള്ളക്കുട്ടി:

ശ്രീ. എ. റ്റി. ജോർജ്: താഴെ കാണുന്ന ചോദ്യങ്ങൾക്ക് പട്ടികജാതി-

പിന്നോക്കസമുദായ ക്ഷേമവും വിനോദസഞ്ചാരവും വകുപ്പുമന്ത്രി സദയം മറുപടി നൽകുമോ:

(എ) ടൂറിസം വികസനത്തിനായി 'പീപ്പിൾസ് ഓൺ ടൂറിസം പദ്ധതി'

നടപ്പാക്കിയുണ്ടോ;

(ബി) എന്തെല്ലാം ലക്ഷ്യങ്ങളാണ് ഇത് വഴി കൈവരിക്കാനുദ്ദേശിക്കുന്നത്;

(സി) ആയത് നടപ്പാക്കാൻ ഭരണതലത്തിൽ എന്തെല്ലാം നടപടികൾ

സ്വീകരിച്ചിട്ടുണ്ടെന്ന് വ്യക്തമാക്കുമോ?

പട്ടികജാതി-പിന്നോക്കസമുദായ ക്ഷേമവും വിനോദസഞ്ചാരവും വകുപ്പുമന്ത്രി

(ശ്രീ. എ. പി. അനിൽ കുമാർ): സർ, (എ) ഉണ്ട്.

(ബി) ഒരു പ്രദേശത്തിന്റെ ടൂറിസം വികസന സാധ്യതകൾ ജനകീയമായി കണ്ടെത്തി റിസോഴ്സ് മാപ്പിംഗ് വഴി അത്തരം പ്രദേശങ്ങളെ പരസ്പരബന്ധിതമായി വളർത്തിക്കൊണ്ടു വരിക; തദ്ദേശ ജനവിഭാഗങ്ങൾക്ക് ടൂറിസം വികസനത്തിന്റെ

ഗുണഫലങ്ങൾ ലഭ്യമാകുന്ന വിധത്തിൽ ചെറുതും വലുതുമായ ടൂറിസം സംരംഭങ്ങളെ പ്രാദേശികമായി വികസിപ്പിക്കുക, തദ്ദേശവാസികൾക്ക് ടൂറിസം അനുബന്ധമായ വിവിധ തൊഴിൽ പരിശീലനങ്ങൾ ലഭ്യമാക്കുക; തദ്ദേശീയമായ ഉത്സവങ്ങൾ, ആചാരാനുഷ്ഠാനങ്ങൾ, പരമ്പരാഗത തൊഴിലുകൾ എന്നിവയ്ക്ക് ഊന്നൽ നൽകി വ്യത്യസ്തവും നൂതനവുമായ ടൂർ പാക്കേജുകൾ വികസിപ്പിക്കുകയും അവ ടൂറിസ്റ്റുകൾക്ക് അനുഭവവേദ്യമാക്കുകയും ചെയ്യുക എന്നിവയാണ് ഈ പദ്ധതിയുടെ ലക്ഷ്യം. കേരളത്തിലെ 112 തദ്ദേശസ്വയംഭരണ സ്ഥാപനങ്ങളിൽ വിവിധ ഘട്ടങ്ങളിലായി ഈ പദ്ധതി നടപ്പാക്കാൻ ഉദ്ദേശിക്കുന്നു.

(സി) പദ്ധതി നടപ്പാക്കുന്നതിനായി കേരളത്തിലെ 140

നിയോജകമണ്ഡലങ്ങളിൽ നിന്നായി 112 തദ്ദേശസ്വയംഭരണ സ്ഥാപനങ്ങളെ തിരഞ്ഞെടുത്തിട്ടുണ്ട്. ഇതിന്റെ ഭാഗമായി ഒന്നാം ഘട്ടത്തിൽ ഇടുക്കി ജില്ലയിലെ ചക്കപള്ളം, മറയൂർ, കാന്തല്ലൂർ, വയനാട് ജില്ലയിലെ നൂൽപ്പുഴ, പുൽപ്പള്ളി എന്നീ 5 തദ്ദേശസ്വയംഭരണസ്ഥാപനങ്ങളിൽ പദ്ധതിയുടെ പ്രവർത്തനം ആരംഭിച്ചിട്ടുണ്ട്. 2015-16 സാമ്പത്തിക വർഷം 25 ലക്ഷം രൂപ അനുവദിക്കുകയും വിലയപറമ്പ (കാസർഗോഡ്), നിലമ്പൂർ മുനിസിപ്പാലിറ്റി (മലപ്പുറം), വെള്ളിനേഴി (പാലക്കാട്), ആതിരപ്പള്ളി (തൃശ്ശൂർ), കടമക്കുടി (എറണാകുളം), വൈക്കം മുനിസിപ്പാലിറ്റി

(കോട്ടയം), വെങ്ങാനൂർ (തിരുവനന്തപുരം) എന്നീ 7 തദ്ദേശസ്വയംഭരണ സ്ഥാപനങ്ങളിൽ കൂടി ഈ പദ്ധതി നടപ്പിലാക്കാനുള്ള നടപടികൾ സ്വീകരിച്ചു വരികയും ചെയ്യുന്നു.

ശ്രീ. വി. റ്റി. ബൽറാം: സർ, കേരളത്തിൽ ടൂറിസം വികസനത്തിന് അനന്തസാധ്യതകളാണുള്ളതെന്ന് നമുക്കെല്ലാവർക്കുമറിയാം. ടൂറിസത്തെ ഒരു വ്യവസായമായി പ്രഖ്യാപിച്ചിട്ട് രണ്ടുപതിറ്റാണ്ടുകളേറെയായി. 2011-കാലയളവുവരെ 105 കോടി രൂപ മാത്രം പദ്ധതി അടങ്കൽ ഉണ്ടായിരുന്ന ടൂറിസം വകുപ്പ് ഇപ്പോൾ ഏതാണ്ട് 310 കോടി രൂപയിലേറെ കൈകാര്യം ചെയ്യുന്ന പ്രധാനപ്പെട്ട ഒരു വകുപ്പായി മുന്നിരട്ടി വളർച്ച പ്രാപിച്ചുകൊണ്ട് മുന്നോട്ടു പോകുകയാണ്. താങ്കളുടെ ഈ 5 വർഷത്തെ ടൂറിസം മന്ത്രി എന്നുള്ള കാലയളവിൽ ഇത്തരത്തിൽ നൂതനമായിട്ടുള്ള പദ്ധതികൾ നിരവധി ആവിഷ്കരിക്കുന്നതായി കാണുന്നു. അതിൽ 'പീപ്പിൾസ് ഓൺ ടൂറിസം പദ്ധതി' ഏറ്റവും ഒടുവിലത്തേതാണ് എന്നാണ് ഞാൻ മനസ്സിലാക്കുന്നത്. ജനകീയ പങ്കാളിത്തത്തോടുകൂടി ഉത്തരവാദി ടൂറിസത്തെ പ്രോത്സാഹിപ്പിക്കുക എന്ന നയസമീപനത്തിന്റെ ഭാഗമായി എന്തുകൊണ്ടും നമുക്ക് ഏറ്റെടുക്കാൻ സാധിക്കുന്ന വലിയ സാധ്യതകളുള്ള ഒരു ടൂറിസം പദ്ധതിയാണ് ഭാരതപ്പുഴയുമായി ബന്ധപ്പെട്ടുകൊണ്ടുള്ള 'റിവർ കൾച്ചറൽ ഹെറിറ്റേജ് ടൂറിസം'

പദ്ധതി. ആ നിലയിൽ ഭാരതപ്പുഴയെ അതിന്റെ സംസ്കാരത്തെയും ചരിത്രത്തെയും ഐതിഹ്യങ്ങളെയും വിശ്വാസങ്ങളെയുമൊക്കെ കോർത്തിണക്കിക്കൊണ്ടുള്ള ഒരു കൾച്ചറൽ ടൂറിസം പദ്ധതി വളരെ വിപുലമായ രീതിയിൽ ആവിഷ്കരിക്കാനുള്ള നടപടി സ്വീകരിക്കുമോയെന്നാണ് എനിക്ക് ചോദിക്കാനുള്ളത്?

ശ്രീ. എ. പി. അനിൽ കുമാർ: സർ, ബഹുമാനപ്പെട്ട അംഗം ഇവിടെ സൂചിപ്പിച്ച 'നിള പദ്ധതി' വളരെ കാലങ്ങളായി ചർച്ച ചെയ്യുന്ന പദ്ധതിയാണ്. നമ്മെ സംബന്ധിച്ചിടത്തോളം നിള എന്നു പറയുന്നത് ഒരു നദി മാത്രമല്ല സംസ്കാരത്തിന്റെയും പാരമ്പര്യത്തിന്റെയുമൊക്കെ തീരങ്ങളാണ്. അതുകൊണ്ടുതന്നെ ആ പദ്ധതിയിൽ ചെറിയ രീതിയിലുള്ള പ്രവർത്തനങ്ങൾ ഇപ്പോൾ പല ഘട്ടങ്ങളിലായി സംസ്ഥാന ഗവൺമെന്റിന്റെ സഹായത്തോടെ നടക്കുന്നുണ്ടെങ്കിലും പൂർണ്ണമായി അതൊരു പദ്ധതിയാക്കി രൂപപ്പെടുത്തിയെടുക്കാൻ കഴിഞ്ഞിട്ടില്ല. ആ പ്രവർത്തനങ്ങൾ നടന്നുകൊണ്ടിരിക്കുന്നു. അതിന്റെ ഭാഗമായി സംസ്ഥാന ടൂറിസം വകുപ്പ് കേന്ദ്ര ഗവൺമെന്റിനോട് 'നിള റൂറൽ ടൂറിസം' പദ്ധതിയുടെ ഭാഗമായി കൊണ്ടുവരണമെന്ന് അഭ്യർത്ഥിച്ചിട്ടുണ്ട്. കേന്ദ്ര ഗവൺമെന്റ് ഉദ്യോഗസ്ഥന്മാർ കഴിഞ്ഞ മാസം മലപ്പുറം, പാലക്കാട് എന്നീ ജില്ലകളിൽ എത്തിച്ചേരുകയും ഇൻസ്പെക്ഷൻ നടത്തുകയും ചെയ്തിട്ടുണ്ട്. ഇതിനുവേണ്ടി 100 കോടി രൂപയുടെ

പദ്ധതിയാണ് സമർപ്പിച്ചിട്ടുള്ളത്. എത്രയും പെട്ടെന്നുതന്നെ ആ പദ്ധതി കേന്ദ്ര ഗവൺമെന്റ് അനുവദിക്കുമെന്ന് പ്രതീക്ഷിക്കാം.

ശ്രീ. വി. റ്റി. ബൽറാം: സർ, 'നിള റൂറൽ ടൂറിസം' പദ്ധതിയുടെ ഭാഗമായി 100 കോടി രൂപയുടെ പദ്ധതി നിർദ്ദേശങ്ങൾ തയ്യാറാക്കിയതായി സൂചിപ്പിച്ചതിൽ പ്രത്യേകമായി അഭിനന്ദിക്കുകയാണ്. ഇതിന്റെ ഭാഗമായി തീർച്ചയായും ഉൾപ്പെടുത്തേണ്ട ഒന്നാണ് എന്റെ തൃത്താല നിയോജക മണ്ഡലത്തിലെ വെള്ളിയാംകല്ല് ടൂറിസം പദ്ധതിയുടെ വികസനം. താങ്കൾ അനുവദിച്ച, ഏതാണ്ട് ഒന്നര കോടി രൂപ ഉപയോഗപ്പെടുത്തി മനോഹരമായ ഒരു പാർക്ക് അവിടെ പണിതീർക്കാൻ സാധിച്ചിട്ടുണ്ട്. അതിന്റെ ചുറ്റുമതിൽ മുഴുമിപ്പിക്കൽ, കൂടുതൽ ലൈറ്റിംഗ്, പാർക്കിംഗ് സൗകര്യം ഏർപ്പെടുത്തുക എന്നിവയടക്കമുള്ള അടിസ്ഥാനപരമായ കുറച്ചു കാര്യങ്ങൾ കൂടി അവിടെ ചെയ്തു തീർക്കേണ്ടതായിട്ടുണ്ട്. ഇത്തരം കാര്യങ്ങൾക്കുവേണ്ടി അടിയന്തരമായ തുക അനുവദിക്കേണ്ട സാഹചര്യം താങ്കളുടെ ശ്രദ്ധയിൽപ്പെട്ടിട്ടുണ്ടോ; അതിലേക്ക് വളരെ പെട്ടെന്നുതന്നെ നടപടി സ്വീകരിക്കുന്നതിനായി ഗവൺമെന്റ് ശ്രദ്ധിക്കുമോ?

ശ്രീ. എ. പി. അനിൽ കുമാർ: സർ, ബഹുമാനപ്പെട്ട അംഗം സൂചിപ്പിച്ചതുപോലെതന്നെ വെള്ളിയാംകല്ല് പാലത്തിനോടനുബന്ധിച്ചുള്ള പാർക്ക്

വളരെയേറെ ആളുകൾ വരികയും അവരുടെ ശ്രദ്ധയാകർഷിക്കുകയും ചെയ്യുന്ന ഒരു ടൂറിസ്റ്റ് ഡെസ്റ്റിനേഷനായി മാറിക്കൊണ്ടിരിക്കുകയാണ്. തീർച്ചയായും അവിടെ രണ്ടാം ഘട്ടം എന്നുള്ള നിലയ്ക്ക് പണം അനുവദിക്കേണ്ടത് ആവശ്യമാണ്. ഇതിന് സമയപരിമിതിയുണ്ടെങ്കിലും എം.എൽ.എ. ഇവിടെ നിർദ്ദേശിച്ച കാര്യം പരിശോധിക്കുന്നതാണ്.

ശ്രീ. എം. എ. വാഹീദ്: സർ, വിനോദസഞ്ചാര മേഖലയിൽ ഈ നൂതന പദ്ധതി അനന്തമായ സാധ്യതകൾ ഉണ്ടാക്കാൻ കഴിയുന്നതാണ്. കേരളത്തിൽതന്നെ ഒരു വിനോദസഞ്ചാര കേന്ദ്രമാക്കി മാറ്റാൻ കഴിയുന്ന പദ്ധതിയാണ്. ഈ പദ്ധതി പ്രകാരം എന്റെ മണ്ഡലത്തിലെ ആക്കുളം ടൂറിസ്റ്റ് വില്ലേജ് കൂടി ഇതിലുൾപ്പെടുത്തിയാൽ കുറേക്കൂടി സാധ്യത കൂടുതലുണ്ട്. കേരളം കായൽ ടൂറിസത്തിന്റെയും അതുപോലെതന്നെ ഉൾനാടൻ ജലഗതാഗത ടൂറിസത്തിന്റെയുമൊക്കെ കേന്ദ്രമായി മാറിയിരിക്കുകയാണ്. ആ രീതിയിൽ ആക്കുളം ടൂറിസ്റ്റ് വില്ലേജിനെ ഈ പദ്ധതിയിൽ ഉൾപ്പെടുത്തി പ്രോത്സാഹിപ്പിക്കാൻ കഴിയുമോ; അതിനെന്തെങ്കിലും നിർദ്ദേശം സർക്കാരിന്റെ മുൻപിലുണ്ടോ?

ശ്രീ. എ. പി. അനിൽ കുമാർ: സർ, ഒരുസമയത്ത്, കേരളത്തിന്റെ വിവിധ ഭാഗങ്ങളിൽ നിന്ന് കുട്ടികൾ ഉൾപ്പെടെ പിക്നിക്സിന് വരുന്നവരുടെ ഏറ്റവും

പ്രധാനപ്പെട്ട സെന്ററുകളിൽ ഒന്നായിരുന്നു തിരുവനന്തപുരത്തെ ടൂറിസ്റ്റ് വില്ലേജ്. എന്നാൽ നിർഭാഗ്യവശാൽ കുറെ കാലങ്ങളായി ആക്കളം വില്ലേജ് നല്ല രീതിയിൽ മുന്നോട്ടുകൊണ്ടുപോകാൻ കഴിഞ്ഞിട്ടില്ല. ഇപ്പോൾ അതിന്റെ നവീകരണ പ്രവൃത്തികൾ പൂർത്തീകരിച്ചുകഴിഞ്ഞു. അടുത്ത ദിവസംതന്നെ ആക്കളം വില്ലേജ് തുറന്നുകൊടുക്കാനുള്ള സാഹചര്യം ഉണ്ടായിരിക്കുകയാണ്. ഇവിടെ സൂചിപ്പിച്ചതുപോലെ, 'പീപ്പിൾസ് ഓൺ ടൂറിസം'ത്തിന്റെ ഭാഗമായി ആക്കളം വില്ലേജിനെ ഉൾപ്പെടുത്താമോ എന്ന ചോദ്യം ഗവൺമെന്റ് തീർച്ചയായും പരിശോധിക്കുന്നതാണ്.

ശ്രീ. എ. പി. അബ്ദുള്ളക്കുട്ടി: സർ, ടൂറിസത്തിന്റെ ഓസ്കാർ അവാർഡ് എന്ന് വിശേഷിപ്പിക്കാവുന്ന ഒരു ഓഡീന്ത്യസ് അവാർഡുവരെ നേടിയ ഒരു കാലഘട്ടമാണിത്. നമ്മൾ നിരവധി ആകർഷകമായ പദ്ധതികൾ ആവിഷ്കരിച്ചിട്ടുണ്ട്. ഇവിടെ ജനപങ്കാളിത്തത്തോടുകൂടി ഈ രംഗത്ത് നിരവധി മുന്നേറ്റങ്ങൾ ഉണ്ടാക്കിയിട്ടുണ്ട്. ഹോം സ്റ്റേ, കേരളത്തിന്റെ തീരദേശത്തൊക്കെ വിദേശികൾക്ക് കുറഞ്ഞ ചെലവിൽ ഒരു ഹോംലി അന്തരീക്ഷത്തിന് വളരെ നല്ല ആതിഥ്യമര്യാദയും മറ്റും കിട്ടുന്ന ജനപങ്കാളിത്തത്തോടുകൂടി ടൂറിസം രംഗത്തുള്ള ഒരു വലിയ സംരംഭമാണ്. ഒരു പഞ്ചനക്ഷത്ര ഹോട്ടലിനേക്കാളും നല്ല സൗകര്യങ്ങൾ വീടുകളിൽ

ജനങ്ങൾ നൽകുന്നുണ്ട്. ഇത്തരം ഗ്രൂപ്പുകളെ സഹായിക്കാൻ അങ്ങേയ്ക്ക് ഗവൺമെന്റ് തലത്തിൽ എന്തൊക്കെ സപ്പോർട്ടാണ് അവർക്ക് കൊടുക്കാൻ കഴിയുക; എന്താണ് അങ്ങയുടെ പദ്ധതി ?

ശ്രീ. എ. പി. അനിൽകുമാർ: സർ, ഇവിടെ സൂചിപ്പിച്ചതുപോലെ 'ഹോം സ്റ്റേ' നമുക്ക് ഏറ്റവും പ്രമോട്ട് ചെയ്യാൻ കഴിയുന്ന ഒന്നാണ്. വലിയ ഹോട്ടലുകളും സൗകര്യങ്ങളുമൊക്കെ ഉള്ളപ്പോൾതന്നെ സാധാരണ ആളുകൾക്ക് ടൂറിസത്തെ ഒരു വരുമാന സ്രോതസ്സാക്കി മാറ്റുന്നതിന് ഏറ്റവും കൂടുതൽ ഉപയോഗിക്കാവുന്ന ഒന്നാണ് ഹോം സ്റ്റേ. ഹോം സ്റ്റേ ആലപ്പുഴയിലും എറണാകുളത്തും മാത്രമാണ് ഒരുങ്ങി നിന്നിരുന്നതെങ്കിൽ ഇന്ന് മലപ്പുറം, കണ്ണൂർ, വയനാട്, പാലക്കാട് തുടങ്ങിയ ജില്ലകളിലും ഹോം സ്റ്റേകളുടെ പ്രവർത്തനം വിപുലപ്പെടുത്തിക്കൊണ്ടിരിക്കുകയാണ്. ടൂറിസത്തിന്റെ സാധ്യതകൾ താഴെത്തട്ടിലുള്ള ജനങ്ങൾക്ക് ഉപകരിക്കാൻ കഴിയുന്ന ഏറ്റവും പ്രധാനപ്പെട്ട മാർഗ്ഗമാണ് ഹോം സ്റ്റേ. ഹോം സ്റ്റേയുമായി ബന്ധപ്പെട്ട അസോസിയേഷനാണ്. ഗവൺമെന്റിന്റേ മുൻനില്ക്കുമായിരുന്ന അവരുടെ ഏറ്റവും പ്രധാനപ്പെട്ട ഒരു റിക്വസ്റ്റ്, അവരുടെ ഇലക്ട്രിസിറ്റി താരീഫിലുള്ള പ്രശ്നമായിരുന്നു. ഈ ഗവൺമെന്റ് അധികാരത്തിൽ വന്നതിന്റെ രണ്ടാം വർഷം തന്നെ ഇലക്ട്രിസിറ്റി താരീഫിലുള്ള അപാകതകൾ പരിഹരിച്ച് അവർ പറഞ്ഞ കാര്യങ്ങൾ പൂർണ്ണമായും

നല്ലവാനും കഴിഞ്ഞിട്ടുണ്ട്. അതോടൊപ്പംതന്നെ മറ്റൊരു രീതിയിലുമുള്ള സപ്പോർട്ടും ഇന്ന് ഹോം സ്റ്റേകൾക്ക് ഗവൺമെന്റ് നൽകിക്കൊണ്ടിരിക്കുകയാണ്.

ശ്രീ. എ. റ്റി. ജോർജ്ജ്: സർ, എന്റെ നിയോജകമണ്ഡലത്തിലെ നെയ്യാർ ഡാമിനെ ഒരു ടൂറിസം ടെസ്റ്റിനേഷൻ പോയിന്റാക്കി മാറ്റുകയും ടൂറിസം വികസനത്തിനുവേണ്ടി 5 ½ കോടി രൂപ നൽകുകയും ചെയ്ത അങ്ങയെ ഞാൻ അഭിനന്ദിക്കുന്നു. പണ്ടുകാലങ്ങളിൽ മൃഗവേട്ട ഒരു വിനോദമായിരുന്നു. എന്നാൽ ഇന്നത് നിരോധിച്ചിട്ടുണ്ട്. പരമ്പരാഗത തൊഴിൽ എന്നുള്ള രീതിയിൽ ഫിഷിംഗ് അതായത് ചൂണ്ട ഉപയോഗിച്ച് മീൻപിടിക്കുന്നത് വിദേശികളും സ്വദേശികളുമായ ടൂറിസ്റ്റുകൾ വളരെയേറെ ഇഷ്ടപ്പെടുന്നു. എന്നാൽ നെയ്യാർ ഡാം ഒരു സാങ്ച്വറിയാണിത് മാറ്റിയതുകൊണ്ട് അവിടെ ഫിഷിംഗ് അനുവദിക്കുന്നില്ല. പരമ്പരാഗതമായ തൊഴിൽ മേഖല എന്നുള്ള രീതിയിൽ ഫിഷിംഗിനെക്കൂടി ഉൾപ്പെടുത്തിക്കൊണ്ട് ടൂറിസം മേഖലയിലുള്ള സാധ്യതകൾ ഉപയോഗപ്പെടുത്തുവാൻ അങ്ങ് നടപടി സ്വീകരിക്കുമോ?

ശ്രീ. എ. പി. അനിൽ കുമാർ : സർ, ബഹുമാനപ്പെട്ട അംഗം ഇവിടെ

സൂചിപ്പിച്ചതുപോലെ തീർച്ചയായും കേരളത്തിന്റെ സാധ്യതയെന്നുപറയുന്നത് വളരെ വലുതാണ്. വലിയ ജലാശയങ്ങളും നദികളും പുഴകളും കായലുകളും കടലുമൊക്കെയുള്ള സംസ്ഥാനത്തെ സംബന്ധിച്ചിടത്തോളം ഫിഷിംഗ് ടൂറിസത്തിന് വളരെയേറെ സാധ്യതയുണ്ട്. ഗ്രാമീണ ടൂറിസത്തിന്റെ ഭാഗമായി ഫിഷിംഗ് ടൂറിസം പ്രൊമോട്ട് ചെയ്യുന്നതിനുള്ള നടപടികൾ ഗവൺമെന്റ് ഇതിനകംതന്നെ സ്വീകരിച്ചുവരുന്നുണ്ട്.

ശ്രീമതി കെ. എസ്. സലീഖ: സർ, ലോക ടൂറിസം ഭൂപടത്തിൽ പ്രധാന

വിനോദസഞ്ചാര കേന്ദ്രങ്ങളിലൊന്നായ കേരളത്തിലേയ്ക്ക് കൂടുതൽ വിനോദസഞ്ചാരികളെ ആകർഷിക്കേണ്ടതുണ്ട്. പ്രത്യേകിച്ച് ഇക്കാലത്ത് യൂറോപ്യൻ രാജ്യങ്ങളിലെ സാമ്പത്തിക പ്രതിസന്ധി നമ്മുടെ വിനോദസഞ്ചാര കേന്ദ്രത്തിനെ വലിയ രീതിയിൽ ബാധിച്ചിട്ടുണ്ടെന്നുള്ള ഒരവസ്ഥ നിലനിൽക്കുകയാണ്. അതുകൊണ്ട് ഈ മേഖലയിൽ പീപ്പിൾസ് ഓൺ ടൂറിസം പദ്ധതിയുടെ അനന്തമായ സാധ്യതയെ നമുക്ക് പ്രയോജനപ്പെടുത്തേണ്ടതുണ്ട്. അതുപോലെ വിസ ഓൺ അറൈവൽ പദ്ധതി, സ്ത്രീകൾക്ക് നാട്ടിലും

വിദേശത്തും സുരക്ഷിതമായി യാത്രയാരുക്കാൻ ഉദ്ദേശിക്കുന്ന ടൂർ ഫെഡിന്റെ നേതൃത്വത്തിലുള്ള വിമൺ ഓൺ വാണ്ടർലസ്സ് ക്ലബ്ബ് എന്നിവയും നൂതനമായ പദ്ധതികളാണ്. ഇത്തരം പദ്ധതികൾകൊണ്ട് നമ്മുടെ നാട്ടിലെ ടൂറിസം മേഖലയിൽ എത്രത്തോളം നേട്ടമുണ്ടാക്കാൻ കഴിയുമെന്നാണ് സർക്കാർ ഉദ്ദേശിക്കുന്നത്? നേരത്തെ ബഹുമാനപ്പെട്ട മിനിസ്റ്റർ സൂചിപ്പിച്ചതുപോലെ 7 പ്രദേശങ്ങളെ തെരഞ്ഞെടുത്തതിൽ എന്റെ മണ്ഡലത്തിലെ വെള്ളിനേഴി കലാഗ്രാമവും ഉൾപ്പെട്ടിട്ടുണ്ട്. 85 കോടി രൂപയുടെ വലിയൊരു പ്രോജക്ടാണ് അവിടെനിന്ന് സമർപ്പിക്കപ്പെട്ടിട്ടുള്ളത്. ബഹുമാനപ്പെട്ട മന്ത്രി അതിന് ആദ്യംതന്നെ ഒരു കോടി രൂപ അനുവദിച്ചു. എം.എൽ.എ. ഫണ്ടിൽ നിന്നും ആസ്തിവികസന ഫണ്ട് എന്ന നിലയ്ക്ക് ഒരു കോടി രൂപ കൊടുത്തുകൊണ്ട് അതിന്റെ പ്രവർത്തനം ആരംഭിച്ചിരിക്കുകയാണ്. ഗ്രാമീണ മേഖലയിലെ അനന്തമായ സാധ്യതയെ വിപുലപ്പെടുത്താൻ തുടർന്നുള്ള കാലങ്ങളിലും വലിയ രീതിയിലുള്ള പിന്തുണ ഉണ്ടാകുമെന്ന് പ്രതീക്ഷിക്കുകയാണ്. ഗ്രാമീണമേഖലയുടെ ഇത്തരം സാധ്യതകളെ പരമാവധി ടൂറിസം മേഖലയിൽ

പ്രയോജനപ്പെടുത്തേണ്ടത് കേരളത്തിന്റെ ഇന്നത്തെ ഒരു സാഹചര്യത്തിൽ അനിവാര്യമാണെന്നുള്ളതുകൊണ്ട് അതിനുള്ള നടപടികൾ സ്വീകരിക്കുമോ?

ശ്രീ. എ. പി. അനിൽ കുമാർ: സർ, ബഹുമാനപ്പെട്ട അംഗം

സൂചിപ്പിച്ചതുപോലെ ടൂറിസത്തിന്റെ ഗുണം ഗ്രാമീണ മേഖലയിലുള്ള

സാധാരണക്കാരായ ജനങ്ങൾക്ക് ലഭ്യമാവുകയും, ടൂറിസം എന്നുപറയുമ്പോൾ

നമ്മൾ പുറമേ നോക്കിക്കാണുന്നതുപോലെ ആളുകൾ വന്നുപോകുന്നു

എന്നതിനപ്പുറം ടൂറിസത്തിലൂടെ കേരളത്തിന്റെ വികസനം, അത് തൊഴിൽ

മേഖലയിലും സാമ്പത്തികമേഖലയിലുമൊക്കെ തദ്ദേശീയരായ

ആളുകൾക്കുണ്ടാകണം എന്നുള്ളതുകൊണ്ടാണ് പീപ്പിൾസ് ഓൺ ടൂറിസം എന്ന

ഒരു പദ്ധതി ആവിഷ്കരിച്ചിട്ടുള്ളത്. പലപ്പോഴും നമ്മുടെ ധാരണ മറിച്ചാണ്. ഒരു

ഡെസ്റ്റിനേഷൻ ഡെവലപ് ചെയ്യുകഴിഞ്ഞാൽ അവിടെയുള്ള

സാധാരണക്കാരായ ജനങ്ങൾക്കാണ് അതിന്റെ ഗുണം ലഭിക്കുന്നത്.

ചെറിയതോതിലാണെങ്കിലും തൊഴിലും വരുമാനമാർഗ്ഗവുമുണ്ടാകണം. ആ

രീതിയിൽ കേരളത്തിലെ ടൂറിസം ജനങ്ങളുടെ വളർച്ചയ്ക്ക് ഉപയോഗിക്കുക

എന്നുള്ളതാണ്. നമ്മുടെ കാർഷികരംഗത്തെ തിരിച്ചടി, വ്യവസായരംഗത്തെ ചില മേഖലകളൊഴികെ, അതിനെയൊക്കെ അതിജീവിക്കാൻ കഴിയുക, ഇത്തരത്തിൽ പ്രകൃതി നമുക്ക് അനുഗ്രഹിച്ചു നൽകിയിട്ടുള്ള ടൂറിസത്തിന്റേതായ സാധ്യതകളെ വിനിയോഗിച്ചുകൊണ്ട് ഗ്രാമീണ ടൂറിസത്തെ ശക്തിപ്പെടുത്തുന്നതിന്റെ ഭാഗമായിട്ടാണ് ഈ പദ്ധതി ആവിഷ്കരിച്ചിട്ടുള്ളത്. അതിനുവേണ്ടി ഒട്ടനവധി കാര്യങ്ങൾ ചെയ്യുന്നതിനെക്കുറിച്ച് ഞാനിവിടെ സൂചിപ്പിച്ചു. ബഹു. അംഗം ഇവിടെ സൂചിപ്പിച്ച വെള്ളിനേഴി കലാഗ്രാമം ഒരുപാട് കലാകാരന്മാരും സാംസ്കാരിക പാരമ്പര്യവുമുള്ള കലാഗ്രാമമാണ് എന്നുള്ളതുകൊണ്ടാണ് സംസ്ഥാന ടൂറിസം വകുപ്പ് അവിടം ഒരു കാലാഗ്രാമമായി പ്രഖ്യാപിച്ചു അവിടെയുള്ള പ്രവർത്തനങ്ങൾക്കുവേണ്ടി ഒരുക്കോടി രൂപ ഗവൺമെന്റ് നൽകിയത്. ബഹുമാനപ്പെട്ട എം.എൽ.എ.യുടെ ആസ്തിവികസന ഫണ്ടിൽനിന്നും ഒരുക്കോടി രൂപ കൂടി നീക്കിവെച്ചിട്ടുണ്ട്. കൂടുതൽ ഫണ്ട് അനുവദിച്ചുകൊണ്ട് നല്ല രീതിയിൽ മുന്നോട്ടുകൊണ്ടുപോകേണ്ട പദ്ധതിയാണിത്. തീർച്ചയായും അതിനുള്ള എല്ലാ പിൻതുണയും ഗവൺമെന്റ്

നൽകുന്നതാണ്.

ശ്രീ. പി. സി. വിഷ്ണുനാഥ്: സർ, ഇവിടെ സൂചിപ്പിച്ചതുപോലെ ടൂറിസം രംഗത്ത് ഇത്രയധികം അന്താരാഷ്ട്ര പുരസ്കാരങ്ങൾ ഒരുമിച്ച് കിട്ടിയ മറ്റൊരു കാലവുമില്ല. ടൂറിസം ഓസ്കാർ എന്ന പുരസ്കാരംപോലും ഈ സർക്കാരിന് ലഭിച്ചു. എന്റെ നിയോജകമണ്ഡലത്തിലെ പമ്പാനദിയുടെ തീരത്ത് മനോഹരമായ ഒരു ടൂറിസം പദ്ധതി അങ്ങയുടെ വകുപ്പിന്റെ നിർദ്ദേശപ്രകാരം നിർമ്മാണം പൂർത്തിയായിരിക്കുകയാണ്. പമ്പയുടെ മനോഹാരിത പൂർണ്ണമായും ഉൾക്കൊണ്ടുകൊണ്ട് പ്രകൃതിക്കിണങ്ങുന്ന തരത്തിലാണ് ആ ടൂറിസം പദ്ധതി പൂർത്തിയായിരിക്കുന്നത്. പീപ്പിൾസ് ഓൺ ടൂറിസം പദ്ധതിയെന്ന് പറയുമ്പോൾ നമ്മുടെ കാർഷിക പാരമ്പര്യവും സംസ്കാരവും സൗന്ദര്യവും നമ്മുടെ സംസ്കൃതിയുമായി ബന്ധപ്പെട്ട ആചാരാനുഷ്ഠാനങ്ങളെയുമെല്ലാം കൂട്ടിയോജിപ്പിക്കുന്ന വില്ലേജ് ടൂറിസത്തിന് വലിയ പ്രസക്തിയാണുള്ളത്. ഇപ്പോൾ ആലപ്പുഴയിൽ ടൂറിസ്റ്റുകൾ വന്നാൽ അവർ ആദ്യം ഹൗസ് ബോട്ടിൽ കയറുകയും ഹൗസ് ബോട്ടിൽ നിന്ന് ഇറങ്ങിയാൽ ഉടൻതന്നെ കാറിൽ കയറി

അടുത്ത ടൂറിസ്റ്റ് ടെസ്റ്റിനേഷനിലേക്ക് പോവുകയുമാണ് ചെയ്യുന്നത്. ടൂറിസ്റ്റുകൾ ആലപ്പുഴയിൽപ്പോലും ഇറങ്ങുന്നില്ല. ഒരു ദിവസത്തെ സർക്കൂട്ടിന് വരുമ്പോൾ കുറച്ചധികം പ്രദേശങ്ങൾ ടൂറിസത്തിന്റേതായി വികസിക്കുമെങ്കിലും കൃഷിയുമായി ബന്ധപ്പെടുത്തിയ ഒരു വില്ലേജ് ടൂറിസത്തിന് വലിയ പ്രസക്തിയാണുള്ളത്. 25-ാം തീയതി അങ്ങ് ഉദ്ഘാടനം ചെയ്യുന്ന ഇടക്കടവ് ടൂറിസം കേന്ദ്രമാക്കിക്കൊണ്ട് ഒരു വില്ലേജ് ടൂറിസം പദ്ധതി പ്രഖ്യാപിക്കാനുള്ള നടപടികൾ സ്വീകരിക്കുമോ?

ശ്രീ. എ. പി. അനിൽ കുമാർ: സർ, ബഹുമാനപ്പെട്ട അംഗം ഇവിടെ

സൂചിപ്പിച്ച കാര്യമാണ് ഞാൻ നേരത്തേ പറഞ്ഞത്. ആലപ്പുഴതന്നെ അതിന് ഏറ്റവും വലിയ ഉദാഹരണമാണ്. ഇന്ന് ആയിരത്തകിലധികം ഹൗസ് ബോട്ടുകളുണ്ട്. അതുമായി ബന്ധപ്പെട്ട് പതിനായിരത്തിലധികം ആളുകൾ നേരിട്ടും അല്ലാതെയും വരുമാനമുണ്ടാക്കുന്ന സാഹചര്യമുണ്ട്. ഏറ്റവും വലിയ ഒരു തൊഴിൽ മേഖല/വ്യവസായ മേഖല എന്നുള്ള രീതിയിൽ

ഹൗസ്ബോട്ടുകൾ മാറിയിരിക്കുകയാണ്. ആ രീതിയിൽ ഓരോ പ്രദേശത്തിന്റെയും സാധ്യതകളെ വിനിയോഗിച്ചുകൊണ്ട് അവിടെയുള്ളവർക്ക് തൊഴിലും വരുമാനവും ലഭ്യമാക്കാനുള്ള സാഹചര്യമൊരുക്കുക എന്നുള്ളത് മുന്നിൽ കണ്ടുകൊണ്ടാണ് വില്ലേജ് ടൂറിസം പദ്ധതി ആവിഷ്കരിച്ച് നടപ്പാക്കാൻ തീരുമാനിച്ചിട്ടുള്ളത്. ബഹുമാനപ്പെട്ട അംഗത്തിന്റെ നിയോജകമണ്ഡലത്തിൽ ഉദ്ഘാടനം ചെയ്യാൻപോകുന്ന പമ്പയാറിന്റെ തീരത്തുള്ള പ്രോജക്ടുമായി ബന്ധപ്പെട്ട് വില്ലേജ് ടൂറിസം പദ്ധതികളുടെ സാധ്യതകളെക്കുറിച്ച് പരിശോധിക്കും. തീർച്ചയായും അനുകൂലമായ അന്തരീക്ഷമാണെങ്കിൽ അത് നടപ്പാക്കുന്നതിനുള്ള നിർദ്ദേശം കൊടുക്കുന്നതാണ്.

ശ്രീ. തോമസ് ചാണ്ടി: സർ, ഇന്നത്തെ നമ്മുടെ റോഡുകളുടെ ശോച്യാവസ്ഥയും അവിശ്വസനീയമായ ട്രാഫിക്കുംമൂലം ടൂറിസ്റ്റ് മൂവ്മെന്റ്സ് തടസ്സപ്പെടുന്ന വിവരം അങ്ങേയറ്റിയാം. അതിനുവേണ്ടിയാണല്ലോ ടൂറിസം ഡിപ്പാർട്ടുമെന്റ് സീപ്ലെയിനെക്കുറിച്ച് ആലോചിച്ചത്. അത് കൊല്ലത്തും എറണാകുളത്തുമിറങ്ങി. ആലപ്പുഴയിൽ എന്തോ തടസ്സമുണ്ടായെന്ന് പറഞ്ഞ്

അത് നിർത്തിവയ്ക്കുന്നത് ശരിയല്ല. ഞാനും ബഹുമാനപ്പെട്ട എം.എൽ.എ. ശ്രീ. സി. കെ. സദാശിവനുംകൂടി രണ്ട് കായലുകൾ കണ്ടുവെച്ചിട്ടുണ്ട്. അങ്ങ് ദയവായി അവിടെ വരണം. ഞങ്ങൾ എല്ലാ സഹായങ്ങളും ചെയ്യാം. സീപ്ലെയിൻ അവിടെയുമിറക്കണം. അത് നാട്ടിലെ ടൂറിസത്തിൽ ഒരു കുതിച്ചുചാട്ടത്തിന് കാരണമാകുമെന്ന് ഞാൻ വിശ്വസിക്കുന്നു.

ശ്രീ. എ. പി. അനിൽ കുമാർ: സർ, ബഹുമാനപ്പെട്ട മെമ്പറിന്റെ തുറന്ന

സമീപനത്തെ ഞാൻ പ്രത്യേകം അഭിനന്ദിക്കുകയാണ്. അങ്ങ് നേരിട്ടതന്നെ എനോട് പറഞ്ഞ കാര്യമാണിത്. പക്ഷെ നമ്മുടെ നാട്ടിൽ ഒരു പദ്ധതി കൊണ്ടുവരുമ്പോൾ ഉണ്ടാകുന്ന ബുദ്ധിമുട്ട് അങ്ങേയ്ക്ക് നേരിട്ട് ബോധ്യമുള്ളതാണ്. വളരെ പ്രയാസപ്പെട്ടാണ് നമ്മൾ സീപ്ലെയിൽ ഇവിടെ കൊണ്ടുവന്നത്. നമുക്കത് മുന്നോട്ടുകൊണ്ടുപോകാൻ കഴിഞ്ഞില്ല. പക്ഷെ വീണ്ടും ഒരു ചർച്ച രാഷ്ട്രീയതലത്തിലും നടത്തിയിട്ടുണ്ട്. അതിന്റെ അടിസ്ഥാനത്തിൽ പെട്ടെന്ന് ആരംഭിക്കാൻ കഴിയും. സീപ്ലെയിൻ ഇന്ന്

നമ്മുടെ തിരുവനന്തപുരം എയർപോർട്ടിലുണ്ട്. പക്ഷെ അത് വെള്ളത്തിൽ ലാൻ്റ് ചെയ്യുന്നതിന്റെ പരിമിതിയും പ്രയാസങ്ങളും നിലനിൽക്കുകയാണ്. കേന്ദ്രഗവൺമെന്റിന്റെ ചില അംഗീകാരങ്ങൾക്കൂടി ഇനി വാങ്ങാനുണ്ട്. തീർച്ചയായും ഇന്നല്ലെങ്കിൽ നാളെ കേരളത്തിലെ ഏറ്റവും പ്രധാനപ്പെട്ട ടൂറിസം പ്രോഡക്റ്റുകളിലൊന്നായി സീപ്പെയിൻ മാറ്റം. കാരണം അത്രമാത്രം സാധ്യതകൾ നമുക്കുണ്ട്. ഞാൻ നേരത്തെ സൂചിപ്പിച്ചതുപോലെ കടലും കായലും പുഴകളും തടാകങ്ങളുമുള്ളതിനാൽ നമുക്ക് ഏറ്റവും നന്നായി ഇത് വിനിയോഗിക്കാവുന്നതാണ്. അത്രയും വിനിയോഗിക്കാവുന്ന ഈ സാധ്യതയെ ഇത്തരത്തിലുള്ള താല്പര്യങ്ങളുടെ പേരിൽ നമുക്ക് നടത്താൻ കഴിയാതെപോയി. പക്ഷെ അതിന്റെ പ്രവർത്തനങ്ങൾ വീണ്ടും സജീവമാക്കുന്നതിനുള്ള പ്രവർത്തനങ്ങൾ നടന്നുകൊണ്ടിരിക്കുന്നു. എത്രയും പെട്ടെന്ന് അത് വീണ്ടും റൗലറായി സ്റ്റാർട്ട് ചെയ്യാൻ കഴിയുമെന്നാണ് ഞാൻ പ്രതീക്ഷിക്കുന്നത്.

ശ്രീ. ഡൊമിനിക പ്രസന്റേഷൻ : സർ, കേരളത്തിൽ ഏറ്റവും അധികം

ഹോം സ്റ്റേ പ്രവർത്തിക്കുന്നത് ഫോർട്ട്കൊച്ചിയിലും കമ്പളങ്ങി ബെൽറ്റിലാണ്.

ഏറ്റവുമധികം വിദേശികളും സ്വദേശികളുമായ ടൂറിസ്റ്റുകൾ വരുന്ന സ്ഥലമാണത്.

ഇത്തവണ അവിടത്തെ ടൂറിസ്റ്റുകളുടെ വരവിൽ ഏകദേശം 60

ശതമാനത്തിലധികം കുറവുണ്ടായി. അതിന്റെ പ്രധാനപ്പെട്ട ഒരു കാരണം,

അവർ പലതും വരുന്നത് മദ്യം കഴിക്കാനെന്നല്ല. പക്ഷെ ചിലപ്പോൾ അവർ

ഒരു ഡ്രിങ്ക് വേണമെന്നും അല്ലെങ്കിൽ ഒരു ബിയർ വേണമെന്നും പറയും.

അപ്പോൾ സ്വാഭാവികമായും ഇന്ന് അതിന് കുറച്ചധികം തടസ്സങ്ങളുണ്ട്.

(ബഹളം)..... നയം മാറ്റാനല്ല.... ബിവറേജസ് കോർപ്പറേഷന്റെ

ഔട്ട്ലെറ്റുകളിൽ ക്യൂ നിൽക്കുവാൻ വിദേശികൾക്ക് സാധിക്കുമോ? അതിനാൽ

വിദേശികളൊക്കെ വരുമ്പോൾ നമ്മുടെ നിലവിലുള്ള മദ്യനയത്തിനകത്ത്

നിന്നുകൊണ്ടുതന്നെ പ്രീമിയം ഔട്ട്ലെറ്റ്സ് കൊടുക്കാൻ ടൂറിസം

ഡിപ്പാർട്ടുമെന്റിന് എന്തെങ്കിലും പദ്ധതിയുണ്ടോ; XXXXX XXX XXXX⁺

അതോടൊപ്പം പുതിയ ടൂറിസ്റ്റ് ബംഗ്ലാവുകൾ/ഗസ്റ്റ് ഹൗസുകൾ ആരംഭിക്കാൻ

+ ബഹുമാനപ്പെട്ട സ്പീക്കറുടെ നിർദ്ദേശത്തിന്റെ അടിസ്ഥാനത്തിൽ രേഖയിൽനിന്നും നീക്കംചെയ്തു.

എന്തെങ്കിലും പദ്ധതി ഗവൺമെന്റിനുണ്ടോ?

ശ്രീ. എ. പി അനിൽ കുമാർ: സർ, ഈ ഗവൺമെന്റ് വന്നതിനുശേഷം എതാനും പുതിയ ഗസ്റ്റ് ഹൗസുകളുടെ പ്രവർത്തനം ആരംഭിച്ചിട്ടുണ്ട്. ചില ഗസ്റ്റ് ഹൗസുകൾ പൂർത്തീകരിച്ചു കഴിഞ്ഞു. രണ്ട് യാത്രി നിവാസികൾ ഉൾപ്പെടെ നാല് ഗസ്റ്റ് ഹൗസുകൾക്ക് അംഗീകാരം കൊടുത്തു കഴിഞ്ഞു. അതിരപ്പിള്ളിയിൽ യാത്രി നിവാസിന് അഞ്ചു കോടി രൂപ അനുവദിച്ചിട്ടുണ്ട്. ഈ വരുന്ന ഫെബ്രുവരി 23-ാം തീയതി അതിന്റെ പ്രവൃത്തി ഉദ്ഘാടനം നടക്കുകയാണ്. ശബരിമലയിൽ ദേവസ്വം ബോർഡിന്റെ ഗസ്റ്റ് ഹൗസ് അല്ലാതെ നമുക്കൊരു ഗസ്റ്റ് ഹൗസ് ഇല്ലായെന്നുള്ളതാണ് ഏറ്റവും പ്രധാനപ്പെട്ട കാര്യം. വളരെ കുറച്ച് റൂമുകളും പരിമിതി വളരെ കൂടുതലുമുള്ള ഗസ്റ്റ് ഹൗസാണ് അത്. അതുകൊണ്ട് അവിടെയൊരു ഗസ്റ്റ് ഹൗസ് വേണമെന്ന് വളരെ നാളുകളായി സ്ഥലം എം.എൽ.എ.യും എല്ലാവരും ആവശ്യപ്പെടുന്ന ഒരു കാര്യമാണ്. പുതിയ ദേവസ്വം ബോർഡ് അധികാരമേറ്റശേഷം സന്നിധാനത്ത് ഒരു കോപ്പക്സ് പണിയുന്നതിന് 10 സെന്റ് സ്ഥലം അനുവദിക്കാമെന്ന് അറിയിച്ചതിന്റെയടിസ്ഥാനത്തിൽ 7.2 കോടി രൂപയുടെ 'ശബരിമല പുണ്യദർശനം കോപ്പക്സ്' എന്നുപറയുന്ന ഗസ്റ്റ് ഹൗസ്

ആരംഭിക്കുന്നതിന് പണം അനുവദിച്ചു. ഈ ആഴ്ച തന്നെ അതിന്റെ പ്രവൃത്തി ഇദ്ദേഹം ചെയ്യാനുള്ള നടപടികൾ സ്വീകരിച്ചു വരുന്നു. ഇടുക്കിയിൽ യാത്രി നിവാസ് ആരംഭിക്കുന്നതിന് 5 കോടി രൂപ അനുവദിച്ച് എ. എസ്. കൊടുത്തുകഴിഞ്ഞു. ഉടൻ തന്നെ പ്രവൃത്തി ഇദ്ദേഹം തുടങ്ങും. നമുക്ക് എറണാകുളത്ത് നിന്നും തൃശ്ശൂരിലേക്ക് പോകുന്ന വഴി ഗസ്റ്റ് ഹൗസിൽ പോകണമെങ്കിൽ നാഷണൽ ഹൈവേയിൽ നിന്നും കുറെ ഉള്ളിലോട്ട് യാത്ര ചെയ്യേണ്ട സാഹചര്യമാണ് ഇപ്പോഴുള്ളത്. പലപ്പോഴും ഗതാഗത കുരുക്കും മറ്റും ഉണ്ടാക്കുന്ന പ്രയാസങ്ങൾ കാരണം സമയം വളരെയധികം എടുക്കുകയാണ് ചെയ്യുന്നത്. അതുകൊണ്ട് നാഷണൽ ഹൈവേയിൽ തന്നെ നമുക്കൊരു ഗസ്റ്റ് ഹൗസ് വേണമെന്ന് ബഹുമാനപ്പെട്ട ഫിഷറീസ് വകുപ്പുമന്ത്രി ആഗ്രഹം പ്രകടിപ്പിച്ചതിന്റെ അടിസ്ഥാനത്തിൽ, ബഹുമാനപ്പെട്ട ഫിഷറീസ് വകുപ്പുമന്ത്രി യൂണിവേഴ്സിറ്റി വൈസ് ചാൻസലറുമായി സംസാരിച്ച് ഫിഷറീസ് യൂണിവേഴ്സിറ്റിയുടെ കീഴിലുള്ള നാഷണൽ ഹൈവേയുടെ ഓരം ചേർന്ന് 50 സെന്റ് സ്ഥലം ടൂറിസം വകുപ്പിന് കൈമാറി. അവിടെ 9 കോടി രൂപ അനുവദിച്ച് ഈ വരുന്ന മാർച്ച് 1-ാം തീയതിക്കു മുൻപായി പുതിയ ഗസ്റ്റ് ഹൗസിന്റെ പ്രവർത്തനങ്ങൾക്ക് തുടക്കം കുറിക്കുകയാണ്. അങ്ങനെ നാല് പുതിയ ഗസ്റ്റ് ഹൗസുകളുമായി യാത്രി

നിവാസുകൾ ഉടൻതന്നെ പ്രവൃത്തി ആരംഭിക്കുന്നതാണ്.

ശ്രീ. വി.ശിവൻകുട്ടി: സർ, എനിക്കെതിരെ ഉന്നയിച്ച ആരോപണം പിൻവലിക്കണം അല്ലെങ്കിൽ രേഖയിൽ നിന്നും നീക്കം ചെയ്യണം.

മി. സ്പീക്കർ: ശിവൻകുട്ടിയുടെ പേര് വന്ന ഭാഗം രേഖയിൽ നിന്നും നീക്കം ചെയ്യുന്നു.

ശ്രീ. സാജു പോൾ: സർ, ടൂറിസം മേഖലയുടെ ഇപ്പോഴത്തെ അവസ്ഥയെപ്പറ്റി ശ്രീ. ഡോമിനിക് പ്രസന്റേഷൻ ഇവിടെ പറഞ്ഞത് വളരെ ശരിയാണ്. ഈ ഗവൺമെന്റിന്റെ തല തിരിഞ്ഞ നയങ്ങളുടെ ഫലമായി ടൂറിസം മേഖലയിലും ഹോട്ടൽ വ്യവസായ മേഖലയിലും വലിയ തകർച്ചയാണ് അനുഭവപ്പെട്ടിരിക്കുന്നത്. ബിവറേജസ് കോർപ്പറേഷന്റെ ഔട്ട് ലെറ്റിനുമുൻപിൽ പോയ ഒരു വിദേശിയും ഒരു വിനോദ സഞ്ചാരിയും ഈ നാട്ടിലേയ്ക്കെങ്ങും വരികയില്ല. ഇവിടെ ടൂറിസം വകുപ്പിന് ഓസ്റ്റാർ അവാർഡ് ലഭിച്ചതായി പറഞ്ഞു. യഥാർത്ഥത്തിൽ അഴിമതിക്കും വിവാദങ്ങൾക്കും വിവാദ വ്യക്തികളുമായിട്ടുള്ള സവാരി ഗിരി ഗിരിക്കും ഓസ്റ്റാർ അവാർഡുണ്ടെങ്കിൽ അതും ഈ സർക്കാരിന് കിട്ടും. എന്റെ ചോദ്യം, കേരളത്തിൽ എറണാകുളം ഉൾപ്പെടെയുള്ള ഡി.റ്റി.പി.സി.-കളിൽ ഏതെങ്കിലും ഒരു ഡി.റ്റി.പി.സി. ഫലപ്രദമായി പ്രവർത്തിക്കുന്നുണ്ടോ; അതിനൊരു കൗൺസിലും

എക്സിക്യൂട്ടീവും ഉണ്ട്. ഓണാഘോഷ പരിപാടിക്കും പുതുവൽസരാഘോഷത്തിനും ഒരു കമ്മിറ്റി പേരിന് വിളിച്ചുചേർക്കുന്നതല്ലാതെ..... ഈ സർക്കാരിന്റെ കാലത്തു മാത്രമല്ല മുൻപത്തെ അവസ്ഥയും അതുതന്നെയാണ്. അതുകൊണ്ട് ഡി.റ്റി.പി.സി. കളെ സജീവമാക്കാനും അതിന്റെ പ്രവർത്തനങ്ങൾ സുതാര്യമാക്കി ടൂറിസം മേഖലയെ വികസിപ്പിക്കാനും സർക്കാർ നടപടി സ്വീകരിക്കുമോ?

ശ്രീ. എ. പി. അനിൽകുമാർ: ബഹുമാനപ്പെട്ട സാജുപോൾ ഈ തിരക്കിനിടയിൽ ഡി.റ്റി.പി.സി.-യുടെ പ്രവർത്തനങ്ങൾ വിലയിരുത്താത്തതുകൊണ്ടാണ്. മുൻകാലങ്ങളിൽ നിന്നും വ്യത്യസ്തമായി ഡി.റ്റി.പി.സി.-കൾക്ക് കൂടുതൽ സ്വാതന്ത്ര്യം കൊടുക്കുകയും അതിലൂടെ ഒട്ടനവധി കാര്യങ്ങൾ ചെയ്യാനുള്ള അവസരം കൊടുക്കുകയും ചെയ്തിരിക്കുകയാണ്. വെറുമൊരു പേരിനുമാത്രം ഒരു ബോർഡ് എന്നതിനപ്പുറം ഡി.റ്റി.പി.സി. കൾ ഒരുപാട് കാര്യങ്ങൾ ചെയ്യുന്നുണ്ട്. പക്ഷെ എല്ലാ കാര്യങ്ങളും നമുക്ക് ഡി.റ്റി.പി.സി. യെ ഏൽപ്പിക്കാൻ സാധിക്കുകയില്ല. ഗവൺമെന്റ് ചെയ്യേണ്ടതായ കാര്യങ്ങൾ ഗവൺമെന്റ് ചെയ്യുന്നുമുണ്ട് അതിന് സംവിധാനങ്ങളും ഉണ്ട്. ഡി.റ്റി.പി.സി. ചെയ്യേണ്ടതായ കാര്യങ്ങൾ ഡി.റ്റി.പി.സി.-യെ ഏൽപ്പിക്കുന്നു. പക്ഷെ ഡി.റ്റി.പി.സി.-യെ ഒരു നോക്കുകക്കത്തിയായിട്ടല്ല മറിച്ച് സജീവമായ ടൂറിസം

മേഖലയിലെ ഇടപെടലുകൾക്കുള്ള അവസരം ഡി.റ്റി.പി.സി.ക്ക് ഒരുക്കുന്നുണ്ട്. അങ്ങ് അതൊന്ന് പരിശോധിച്ചാൽ ബോധ്യമാകും.

ശ്രീ. അബ്ദുഹിമാൻ രണ്ടത്താണി: സർ, കേരളം ടൂറിസത്തിന്റെ അനന്ത സാധ്യത തേടുകയാണ്. വിദേശികൾ മദ്യം കുടിക്കാൻ മാത്രമാണ് കേരളത്തിൽ വരുന്നത് എന്നുള്ള ധാരണയിലേയ്ക്ക് ടൂറിസം മേഖലയെ കൊണ്ടുപോകരുത്. നമ്മുടെ തീരദേശ ടൂറിസത്തിന്റെ സാധ്യതകൾ ഒരുപാട് തിരിച്ചറിഞ്ഞുകൊണ്ട് ഒട്ടേറെ പദ്ധതികൾ നടപ്പിലാക്കിയിട്ടുണ്ട്. മലബാറിൽ ബിയും കായൽ, ഒട്ടൻപുറം, കൂട്ടായി, കീരാനെല്ലൂർ കടലുണ്ടി പക്ഷിസങ്കേതം തുടങ്ങി ഒട്ടേറെ പദ്ധതികൾ വിപുലപ്പെടുത്തിക്കൊണ്ടിരിക്കുകയാണ്. ഈ ഘട്ടത്തിൽ ദേശീയ ജലപാതയുടെ ഭാഗമായി വളരെ പ്രസസ്തമായ കനോലി കനാലിന്റെ വിപുലീകരണം നടക്കുമ്പോൾ കനോലി കനാലിന്റെ തീരങ്ങൾ ഉൾക്കൊള്ളുന്ന തീരപ്രദേശത്തിനുവേണ്ടി ഒരു തീരദേശ ടൂറിസം സർക്കൂട്ട് ഉണ്ടാക്കുമെന്ന് ബഹുമാനപ്പെട്ട മന്ത്രി സഭയിൽ ഒരിക്കൽ ഉറപ്പുനൽകിയിരുന്നു. അതുമായി ബന്ധപ്പെട്ടുകൊണ്ടുള്ള പരിശ്രമങ്ങൾ എന്തെങ്കിലും തുടങ്ങിയിട്ടുണ്ടോ? അതിന്റെ പ്രവർത്തനങ്ങൾ ഏത് ഘട്ടം വരെയെത്തിയെന്ന് വിശദമാക്കാമോ?

ശ്രീ. എ. പി. അനിൽകുമാർ: സർ, മലബാർ മേഖലയുടെ ടൂറിസം

വികസനമാണ് ബഹുമാനപ്പെട്ട അംഗം സൂചിപ്പിച്ച രണ്ടുകാര്യങ്ങളിൽ ഒന്ന്. കേരളത്തിൽ എറണാകുളത്തുനിന്നും ഇങ്ങോട്ട് ഉള്ളതുപോലെ തന്നെ വടക്കൻ മലബാർ കാസർഗോഡ് വരെ നമുക്ക് അനന്തമായ സാധ്യതകൾ ഉണ്ട്. മനോഹരമായിട്ടുള്ള പ്രദേശങ്ങളുണ്ട്. പക്ഷെ നിർഭാഗ്യവശാൽ നമ്മുടെ ടൂറിസം മേഖല എന്നുപറയുന്നത് എറണാകുളത്തിന് ഇപ്പറത്ത്- അത് വിദേശ വിനോദ സഞ്ചാരികൾ വരുന്ന കാര്യത്തിലും ആഭ്യന്തര വിനോദ സഞ്ചാരികൾ വരുന്ന കാര്യത്തിലാവട്ടെ എല്ലാം ഇങ്ങോട്ടാണ്. മലബാർ മേഖലയിലെ ടൂറിസം വികസനത്തിന്റെ സാധ്യതകൾ പല കാരണങ്ങൾ കൊണ്ടും വേണ്ട രീതിയിൽ നമുക്ക് മുന്നോട്ടു കൊണ്ടുവരാൻ കഴിയുന്നില്ല. അതിൽ പ്രധാനമായും തടസ്സം നിൽക്കുന്ന ഒട്ടനവധി കാര്യങ്ങളുണ്ട്. കണ്ണൂർ എയർപോർട്ട് വരുന്നതോടുകൂടി അതിന് വലിയ മാറ്റമുണ്ടാക്കാൻ കഴിയുമെന്നാണ് പ്രതീക്ഷിക്കുന്നത്. കനോലി കനാലുമായി ബന്ധപ്പെട്ട കാര്യങ്ങൾക്ക് വളരെ സജീവമായ പരിഗണന കൊടുക്കുന്നുണ്ട്. ഇറിഗേഷൻ വകുപ്പ് ഏതാണ്ട് 7 കോടി രൂപയിലധികം ഇതിനകം നീക്കി വച്ചുകഴിഞ്ഞു. നമുക്ക് നന്നായിട്ട് വിനിയോഗിക്കാൻ കഴിയുന്ന ഒന്നാണ് കനോലി കനാൽ. മലബാറിന്റെ ടൂറിസം വികസന സാധ്യതകൾ വളരുന്നതോടൊപ്പം തന്നെ കനോലി കനാലിന്റെ വികസനവും ഗവൺമെന്റ്

നടപ്പാക്കുമെന്ന് പറയുകയാണ്.

ശ്രീ. മുല്ലക്കര രത്നാകരൻ: സർ, എന്റെ നിയോജകമണ്ഡലത്തിലെ ജടായു ടൂറിസം പദ്ധതി ലോകശ്രദ്ധയാകർഷിക്കുകയാണ്. ജടായു ടൂറിസം പദ്ധതിയുടെ അനുബന്ധ പദ്ധതികളായ കടൽകാണിപ്പാറ പദ്ധതി, മാറ്റിടാമ്പാറ പദ്ധതി, ചേക്കുട്ടി തുടങ്ങിയവയെ സംബന്ധിച്ച് അങ്ങയുടെ ശ്രദ്ധയിൽപ്പെടുത്തിയിട്ടുണ്ട്. നാട്ടിൻപുറത്തുള്ളവർക്ക് വൈകുന്നേരം വന്നിരിക്കാനും അത്യാവശ്യം സ്വസ്ഥമായി പ്രകൃതിക്കാഴ്ച കാണാനുമുള്ള സംവിധാനങ്ങൾ അവിടെയില്ല. ഇത്തരം പ്രദേശത്ത് ആ സംവിധാനങ്ങളൊരുക്കാൻ പഞ്ചായത്തുമായി ഏകോപിപ്പിച്ച് ചെറിയ നേതൃത്വവും സാങ്കേതികജ്ഞാനവും ചെറിയ തുകയും നൽകിയാൽ മതി. ആ പ്രോജക്ടുകൾ അംഗീകരിക്കുകയും വേണം. അത്തരം പ്രോജക്ടുകളെല്ലാം ജടായു പ്രോജക്ടുമായുള്ള അനുബന്ധ പ്രോജക്ടുകളാണ്. ആ പ്രോജക്ടുകളെല്ലാം അങ്ങയുടെ മുന്നിലുണ്ട്. അങ്ങ് അത് പരിശോധിക്കുകയും പരിഗണിക്കുകയും പഞ്ചായത്തുമായി ചേർന്ന് ഈ പദ്ധതി നടപ്പാക്കാൻ ശ്രമിക്കുകയും ചെയ്യുമോ?

ശ്രീ. എ. പി. അനിൽകുമാർ: സർ, ബഹുമാനപ്പെട്ട മെമ്പർ ഇവിടെ സൂചിപ്പിച്ച ജടായു പ്രോജക്ട് തിരുവനന്തപുരത്തുനിന്നും 45-50 കിലോമീറ്റർ

ദൂരമേയുള്ളൂ. എനിക്ക് ബഹുമാനപ്പെട്ട അംഗങ്ങളോട് സൂചിപ്പിക്കാനുള്ളത് ജടായു പ്രോജക്ട് സന്ദർശിക്കണമെന്നാണ്. കേരളത്തിലെ ഏറ്റവും പ്രധാനപ്പെട്ട ടൂറിസ്റ്റ് കേന്ദ്രമാകാൻ പോകുന്ന ഒന്നാണ് ജടായു പാറയും അവിടെ നിർമ്മിക്കുന്ന ജടായു ശില്പവും അതിനോട് അനുബന്ധമായുള്ള ആയുർവേദ റിസോർട്ടുകളുമൊക്കെ. ദുബായിൽ നിന്നും ടൂറിസം ഡയറക്ടർ ഈ സ്ഥലം സന്ദർശിക്കുകയുണ്ടായി. മുഖ്യമന്ത്രിക്ക് അവിടെ നേരിട്ട് പോകാൻ കഴിഞ്ഞില്ല, ഹെലികോപ്റ്ററിലൂടെയാണ് അദ്ദേഹം അവിടുത്തെ കാഴ്ചകൾ കണ്ടത്. തിരുവനന്തപുരത്തുകാരനായ അങ്ങേയറ്റിയാം ഇത് അതിമനോഹരമായ ഒരു സ്ഥലമാണെന്ന്. പക്ഷേ അതിന്റെ പ്രവർത്തിന്റെ ആദ്യഘട്ടം തീരാൻ പോകുന്നതേയുള്ളൂ. കേരളത്തിൽ ഏറ്റവും കൂടുതൽ ആളുകൾ സന്ദർശിക്കുന്ന സ്ഥലമായി ജടായുപ്പാറ മാറുമെന്നുള്ള കാര്യത്തിൽ സംശയമില്ല. അതുകൊണ്ടുതന്നെ ഇതിനനുബന്ധമായി വരുന്ന മറ്റ് ടൂറിസം പദ്ധതികൾക്കൊക്കെ വലിയ സാധ്യതകളുണ്ട്. ബഹുമാനപ്പെട്ട അംഗം ആ പദ്ധതിയുടെ കാര്യത്തിന് വളരെ സജീവമായ ഇടപെടലുകൾ നടത്തുന്നുണ്ട്. അദ്ദേഹം സൂചിപ്പിച്ച അനുബന്ധ പ്രോജക്ടുകൾക്കും ആവശ്യമായ പിൻതുണ ഗവൺമെന്റ് നൽകുന്നതാണ്.

ശ്രീ. കെ. എസ്. ശബരീനാഥൻ: സർ, ടൂറിസം വകുപ്പ്

ആവിഷ്കരിച്ചിരിക്കുന്ന പീപ്പിൾസ് ഓൺ ടൂറിസം വളരെ നൂതനമായ പദ്ധതിയാണ്. ചെറിയ രാജ്യങ്ങളായ വിയറ്റ്നാമിലോ ഹാനോയിലോ പോകുകയാണെങ്കിൽ അവിടുത്തെ ഓരോ തെരുവുകളിലും അമ്മമാരും സഹോദരിമാരും ഭക്ഷണം വിറ്റ് വരുമാനമുണ്ടാക്കുന്നത് കാണാൻ കഴിയും. ഈ രീതിയിൽ വലിയ ജനകീയ പങ്കാളിത്തമുണ്ടായിരുന്ന ഒരു പ്രോഗ്രാമാണ് കഴിഞ്ഞയാഴ്ച അങ്ങ് ഉദ്ഘാടനം ചെയ്ത എന്റെ മണ്ഡലത്തിലെ കോട്ടൂർ വനമേഖലയിലെ പാങ്കാവിലുണ്ടായിരുന്ന ഇന്റർനാഷണൽ മൗണ്ടനെയറിംഗ് ബൈക്കിംഗ് സ്കീം ആദിവാസി സമൂഹത്തിന്റെ സഹായത്തോടുകൂടി ഈ പദ്ധതി വളരെ വിജയകരമായി നടത്തി. ഇത് കണക്കിലെടുത്ത്, എന്റെ മണ്ഡലമായ പാങ്കാവ് മേഖലയും അതിനടുത്തുള്ള കോട്ടൂർ ആനപാർക്കും പാറശ്ശാല മണ്ഡലത്തിലെ നെയ്യാർ ഡാം സാങ്ചുറിയും ചേർത്ത് ഒരു ടൂറിസം സർക്യൂട്ട് ഉണ്ടാക്കാനുള്ള പദ്ധതി ആവിഷ്കരിക്കുമോ ?

ശ്രീ. എ. പി. അനിൽകുമാർ: സർ, ബഹുമാനപ്പെട്ട അംഗം ഇവിടെ

സൂചിപ്പിച്ച കാര്യം തന്നെയാണ് പീപ്പിൾസ് ഓൺ ടൂറിസം എന്ന പദ്ധതികൊണ്ട് നമ്മൾ വിഭാവനം ചെയ്തിരിക്കുന്നത്. നമ്മുടെ

സഹോദരിമാർക്കും അമ്മമാർക്കും സമൂഹത്തിലെ താഴെത്തട്ടിലുള്ളവർക്കും അവരുടെ ജീവിതമാർഗ്ഗമായി ടൂറിസത്തെ മാറ്റിയെടുക്കാൻ കഴിയും. നമ്മൾ അഗ്രിക്കൾച്ചറിനേയും വ്യവസായത്തേയും ആശ്രയിക്കുന്നതുപോലെ ടൂറിസത്തെ ഗ്രാമീണമേഖലയുടെ വളർച്ചയ്ക്ക് ഉപയോഗിക്കുക എന്നുള്ളതാണ് നമ്മുടെ ലക്ഷ്യം. ബഹുമാനപ്പെട്ട അംഗത്തിന്റെ നിയോജകണ്ഡലത്തിലെ കോട്ടൂർ, വളരെ പ്രസിദ്ധമായ ആനവളർത്തൽ കേന്ദ്രമാണ്. അവിടെ ഏതാണ്ട് 50 ലക്ഷം രൂപയുടെ പ്രോജക്ട് സംസ്ഥാന ഗവൺമെന്റ് ഇതിനകം അനുവദിച്ചു കഴിഞ്ഞു. നെയ്യാർ ഡാമിനായി ഏതാണ്ട് അഞ്ചരക്കോടി രൂപയുടെ പദ്ധതി അനുവദിച്ചുകഴിഞ്ഞു. തീർച്ചയായും അത് ടൂറിസം സർക്കൂട്ടാക്കിയാൽ ഒരു ദിവസത്തെ യാത്രകൊണ്ട് സഞ്ചാരിക്ക് അടുത്തടുത്ത എല്ലാ സ്ഥലവും സഞ്ചരിച്ചു തീർക്കാവുന്നതാണ്. അതിനിടയിൽ നെയ്യാർഡാമും കോട്ടൂരും പൊൻമുടിയുമൊക്കെ സഞ്ചരിച്ച് പോകാൻ കഴിയുന്നവെന്നുള്ള ഒരു ആകർഷണീയതയും അതിനുണ്ട്. തീർച്ചയായും ഇതിനെ ഒരൊറ്റ സർക്കൂട്ടാക്കി ഡവലപ്പ് ചെയ്യുന്ന കാര്യം ഗവൺമെന്റ് പരിശോധിക്കുന്നതാണ്.

ശ്രീ. കെ. കെ. ജയചന്ദ്രൻ: സർ, ടൂറിസം രംഗത്തിന്റെ വികസനത്തിന്

തടസമായി വരുന്ന ചില പ്രശ്നങ്ങൾ കൂടി അങ്ങയുടെ ശ്രദ്ധയിൽപ്പെടുത്താനാണ്

ഞാൻ ഉദ്ദേശിക്കുന്നത്. ടൂറിസ്റ്റുകളെ ചൂഷണം ചെയ്യുന്ന പ്രവണത നമ്മുടെ നാട്ടിൽ ശക്തിയായി വളർന്നുവരുന്നുണ്ട്. വാഹനങ്ങൾ ഉപയോഗിക്കുന്നതിലും താമസിക്കുന്ന റിസോർട്ടിനും ഭക്ഷണത്തിനും അമിതമായ ചാർജ്ജ് ഈടാക്കുകയുമാണ്. ഇതിന്റെ ഫലമായി ഭക്ഷണം പൊതിയായി കൊണ്ടുവന്ന് ഉപയോഗിക്കുന്ന രീതിയിലേയ്ക്ക് മാറിക്കൊണ്ടിരിക്കുകയാണ്. യഥാർത്ഥത്തിൽ നാം ഉദ്ദേശിക്കുന്നതെന്താണോ ആ ഉദ്ദേശം നടക്കാത്ത ഒരു സ്ഥിതി ഇതിനനുബന്ധമായി വളർന്നുവരുന്നുണ്ട്. ഇത് അങ്ങയുടെ ശ്രദ്ധയിൽപ്പെട്ടിട്ടുണ്ടോ; അത് പരിഹരിക്കുന്നതിനുള്ള നടപടികൾ വളരെ ഗൗരവത്തോടുകൂടി സ്വീകരിക്കേണ്ടതാണ്. മറ്റൊന്ന് ശ്രീനാരായണപുരത്തിന്റെ ഉദ്ഘാടനത്തിന് വരുമ്പോൾ ഈ പദ്ധതിയിൽ രാജാക്കാട് പഞ്ചായത്ത് കൂടി ഉൾപ്പെടുത്തണം. ശ്രീനാരായണപുരത്തിന്റെ അടുത്ത ഘട്ടത്തിനുള്ള പ്രഖ്യാപനം കൂടി നടത്തണമെന്നുള്ള അഭ്യർത്ഥനകൂടി അങ്ങയുടെ ശ്രദ്ധയിൽപ്പെടുത്താനാണ്.

ശ്രീ. എ. പി. അനിൽകുമാർ: സർ, ബഹുമാനപ്പെട്ട അംഗം സൂചിപ്പിച്ച കാര്യങ്ങൾ, ഞാൻ ജനറലൈസ് ചെയ്തു കാണുന്നില്ല. പക്ഷേ ഒറ്റപ്പെട്ട കാര്യങ്ങളിൽ ഇത്തരം ചൂഷണം നടക്കുന്നുണ്ട്. അത് ഗവൺമെന്റിന്റെ ശ്രദ്ധയിൽപ്പെടുമ്പോൾ പല കാര്യങ്ങളും ചെയ്യുന്നുണ്ട്. ഗവൺമെന്റിന്റെ

ശ്രദ്ധയിൽ വരുന്നത് വളരെ കുറവാണ്. ഇവിടെ വരുന്ന സഞ്ചാരികൾക്ക് ഏറ്റവും നല്ല സർവ്വീസ് കൊടുക്കുന്ന, അത് ടാക്സി ഡ്രൈവർമാരാണെങ്കിലും ഹോട്ടലുകാരാണെങ്കിലും, വളരെയധികം ആളുകളുണ്ട്. പക്ഷേ ഒറ്റപ്പെട്ട ആളുകളുടെയിടയിൽനിന്നും ഇത്തരം അനുഭവങ്ങളുണ്ടാകുന്നതും ഗവൺമെന്റിന്റെ ശ്രദ്ധയിൽപ്പെട്ടിട്ടുണ്ട്. അവിടെയെല്ലാം മാറ്റമാണ് നമുക്കുണ്ടാകേണ്ടത്. ഈ സഞ്ചാരികൾ നമ്മുടെ നാടിന്റെ വളർച്ചയും ഗവൺമെന്റിന് പ്രതിവർഷം വലിയ വരുമാനവും ഉണ്ടാക്കിത്തരുന്നവരാണ്, അവരോട് ഏറ്റവും മാനുഷമായ സമീപനം ഉണ്ടാകേണ്ടത് നമ്മുടെ നാടിന്റെ വളർച്ചയ്ക്ക് ആവശ്യമാണ് എന്ന തോന്നൽ സാധാരണക്കാരുടെ ഇടയിലുണ്ടാവുകയെന്നതാണ് ഏറ്റവും പ്രധാനപ്പെട്ട കാര്യം. അദ്ദേഹത്തിന്റെ നിയോജകമണ്ഡലത്തിലുള്ള വികസനപ്രവർത്തനത്തെക്കുറിച്ച് സൂചിപ്പിച്ചു, ശ്രീനാരായണപുരത്തിന്റെ ഒന്നാം ഘട്ട പ്രവർത്തി പൂർത്തീകരിച്ചു. രണ്ടാം ഘട്ടപ്രവർത്തനങ്ങൾ ആരംഭിക്കുന്നതിനെക്കുറിച്ച് ഗവൺമെന്റ് പരിശോധിക്കുന്നതാണ്.

ശ്രീ. സണ്ണി ജോസഫ്: സർ, ഡി.റ്റി.പി.സി-യുടെ പ്രവർത്തനങ്ങൾ വളരെ ഫലപ്രദമായി നടക്കുന്നു. ഡി.ഡി.സി യോഗത്തിൽ പ്രതിപക്ഷ എം.എൽ.എ-മാരാണ് കണ്ണൂർ ഡി.റ്റി.പി.സി-യുടെ പ്രവർത്തനങ്ങളെ അങ്ങേയറ്റം പ്രശംസിച്ചത്

സംസാരിച്ചിട്ടുള്ളത്. എന്റെ ചോദ്യം, തീർത്ഥാടക ടൂറിസത്തിനും കേരളത്തിൽ വലിയ പ്രാധാന്യമുണ്ട്. തീർത്ഥാടക ടൂറിസത്തിന്റെയും ഇക്കോ ടൂറിസത്തിന്റെയും പ്രാധാന്യം കണക്കിലെടുത്ത് ദക്ഷിണകാശിയെന്നറിയപ്പെടുന്ന കൊട്ടിയൂരിൽ എത്തുന്ന ലക്ഷക്കണക്കിന് തീർത്ഥാടകർക്ക് ഒരു ടൂറിസ്റ്റ് ബംഗ്ലാവ് നിർമ്മിച്ച് അവിടെ സൗകര്യങ്ങൾ വർദ്ധിപ്പിക്കാനുള്ള നടപടികൾ സ്വീകരിക്കുമോ?

ശ്രീ. എ. പി. അനിൽകുമാർ: സർ, തീർത്ഥാടക ടൂറിസത്തിനും ഇക്കോ ടൂറിസത്തിനും വളരെവലിയ പ്രാധാന്യം ഗവൺമെന്റ് കൊടുക്കുന്നുണ്ട്. സംസ്ഥാന ഗവൺമെന്റ് പിൻഗ്രിം ടൂറിസത്തിന്റെ ഭാഗമായാണ് ഫണ്ട് ഇത്തരം കാര്യങ്ങൾക്ക് കൊടുക്കുന്നത്. അതുകൂടാതെ സംസ്ഥാന ഗവൺമെന്റ് പത്മനാഭ സ്വാമി ക്ഷേത്രവുമായി ബന്ധപ്പെട്ട് ഒരു പ്രോജക്ട് തയ്യാറാക്കുകയും അത് കേന്ദ്രഗവൺമെന്റിൽ സമർപ്പിക്കുകയും നൂറ് കോടി രൂപ പത്മനാഭസ്വാമി ക്ഷേത്രവുമായി ബന്ധപ്പെട്ട് ടൂറിസം വികസനത്തിന് കേന്ദ്രഗവൺമെന്റിൽ നിന്നും ഇതിനകം അനുവദിച്ചുകിട്ടുകയും ചെയ്തിട്ടുണ്ട്. ഗവിയിലും തേക്കടിയിലും വാഗമണിലും ബഹുമാനപ്പെട്ട റവന്യൂ വകുപ്പുമന്ത്രിയുടെ താൽപ്പര്യപ്രകാരം ഇക്കോ ടൂറിസം പ്രോജക്ട് തയ്യാറാക്കുകയും അത് കേന്ദ്രഗവൺമെന്റിൽ

സമർപ്പിക്കുകയും നൂറ് കോടി രൂപ അനുവദിക്കുകയും ചെയ്തു. അതിന്റെ ആദ്യഘട്ടമായി 20 കോടി രൂപ ഇതിനകം ലഭിച്ചു. അതിന്റെ പ്രവർത്തനങ്ങൾ ഉടൻ തുടങ്ങാൻ പോകുകയാണ്. മണ്ഡലത്തിലെ ടൂറിസം മേഖലയുമായി ബന്ധപ്പെട്ട പ്രവർത്തനങ്ങളിൽ സജീവമായി ഇടപെടുന്ന ഒരംഗമാണ് അദ്ദേഹം ബഹുമാനപ്പെട്ട അംഗം ഇവിടെ സൂചിപ്പിച്ച, ഗസ്റ്റ് ഹൗസ് നിർമ്മിക്കുന്ന കാര്യം ഗവൺമെന്റ് ആലോചിക്കുന്നതാണ്.

ശ്രീ. റ്റി. വി. രാജേഷ്: സർ, നമ്മുടെ ടൂറിസം മേഖലയിൽ കുറേ പ്രവർത്തനങ്ങളിൽ ഈ കാലയളവിൽ നേതൃത്വം കൊടുക്കാൻ എനിക്ക് കഴിഞ്ഞിട്ടുണ്ട്. ബഹുമാന്യനായ മന്ത്രിയെ അക്കാര്യത്തിൽ ഞാൻ പ്രത്യേകമായി അഭിനന്ദിക്കുകയാണ്. എനിക്കു പറയാനുള്ളത്, കേരളത്തിന്റെ തനതായ പൈതൃകവുമായി ബന്ധപ്പെട്ട കുറേ കാര്യങ്ങളുണ്ട്. കണ്ണൂർ കൈത്തറി, ബാലരാമപുരം കൈത്തറി, ലോകപ്രസിദ്ധമായ കുഞ്ഞുമംഗലം ലക്ഷ്മിവിളക്ക് തുടങ്ങിയ ഒട്ടേറെ ഗ്രാമീണ ഉല്പന്നങ്ങൾ ടൂറിസ്റ്റുകൾക്ക് കാണാനും അവർക്ക് ആവശ്യമുള്ള വിഭവങ്ങൾ വാങ്ങാനുമുള്ള സൗകര്യമുണ്ടാകേണ്ടതായിട്ടുണ്ട്. ഇത് ആ മേഖലയ്ക്കുള്ള സംരക്ഷണവും പിൻബലവുമായി മാറും. പ്രധാനപ്പെട്ട ടൂറിസം ഡെസ്റ്റിനേഷനുകളിൽ ഇത്തരം സാധനങ്ങൾ വിപണനം നടത്തുന്നതിനായി

കൈത്തറി സ്റ്റാൾ പോലുള്ള സംവിധാനങ്ങൾ ഒരുക്കുന്നതിനെക്കുറിച്ച് ടൂറിസം വകുപ്പ് ചിന്തിക്കുമോ ?

ശ്രീ. എ. പി. അനിൽകുമാർ: സർ, ടൂറിസം പ്രോജക്ടുകൾ

ഗവൺമെന്റിന്റെ മുന്നിൽ കൊണ്ടുവരുകയും സമയബന്ധിതമായി അവ തീർക്കുകയും ചെയ്യുന്നതിൽ ഞാൻ ബഹുമാനപ്പെട്ട അംഗത്തെ പ്രത്യേകം അഭിനന്ദിക്കുകയാണ്. സാധാരണ ടൂറിസം പ്രോജക്ടുകൾ തുടങ്ങിയാൻ പൂർത്തിയാക്കാൻ വർഷങ്ങളെടുക്കും. അദ്ദേഹം സമയബന്ധിതമായി പല പദ്ധതികളും പൂർത്തീകരിച്ചു. അദ്ദേഹം ഇവിടെ സൂചിപ്പിച്ച, സുവനീർ ഉൾപ്പെടെയുള്ള ഗ്രാമീണ മേഖലയിലെ ഉൽപ്പന്നങ്ങൾ വിപണനം നടത്താനുള്ള സാഹചര്യമുണ്ടാക്കണമെന്ന് പറഞ്ഞു. ഗവൺമെന്റ് തീർച്ചയായും അക്കാര്യം പരിശോധിക്കുന്നതാണ്.

ശ്രീ. ടി. എൻ. പ്രതാപൻ: സർ, നമ്മുടെ ടൂറിസത്തിന്റെ പ്രത്യേകത നമ്മുടെ

പ്രകൃതി രമണീയത തന്നെയാണ്. വിദേശ ടൂറിസ്റ്റുകൾ വരുന്നത് ഇവിടെ മദ്യപിക്കാൻ വേണ്ടിയല്ല. ഒരു കാരണവശാലും വിദേശ ടൂറിസ്റ്റുകൾക്ക് മദ്യം വിൽപ്പന നടത്തി അതിനെ പ്രോത്സാഹിച്ച് ടൂറിസത്തെ ദുർബലമാക്കാൻ ശ്രമിക്കരുത്. പ്രധാനപ്പെട്ട ഒരു കാര്യം, എറണാകുളം- തൃശ്ശൂർ ജില്ലകളിൽ

ഉൾപ്പെടുന്ന മുസിരിസ് പൈതൃക പദ്ധതി രാജ്യത്തെ ഏറ്റവും വലിയ പൈതൃക പദ്ധതികളിൽ ഒന്നാണ്. അതിന്റെ ഒന്നാം ഘട്ട ഉദ്ഘാടനവും രണ്ടാം ഘട്ട ആരംഭവും എന്ന് കുറിക്കാൻ സാധിക്കും. അതിനോടൊപ്പം സ്പെസസ് റൂട്ട് എന്ന ഒരു ആശയം കൂടിയുണ്ട്. അതും കൂടി ഇംപ്ലിമെന്റ് ചെയ്യാൻ ശ്രമിക്കുമോ?

ശ്രീ. എ. പി. അനിൽകുമാർ: സർ, കഴിഞ്ഞ ഇടത് ഗവൺമെന്റിന്റെ കാലത്ത് ഏതാണ്ട് 70 കോടി രൂപ മുസിരിസ് പ്രോജക്ടിന് അനുവദിക്കുകയും ഇതിന്റെ ഒന്നാംഘട്ട പ്രവർത്തനങ്ങൾ പൂർത്തീകരിക്കുകയും ചെയ്തിരിക്കുകയാണ്. ഏറെ സന്തോഷത്തോടുകൂടി സഭയെ അറിയിക്കുകയാണ് ഫെബ്രുവരി 27-ാം തീയതി രാവിലെ 10 മണിക്ക് രാഷ്ട്രപതി മുസിരിസിന്റെ ഒന്നാം ഘട്ട പ്രവർത്തനത്തിന്റെ ഉദ്ഘാടനം നിർവ്വഹിക്കുകയാണ്. രണ്ടാം ഘട്ടത്തിനാവശ്യമായ പണവും സംസ്ഥാന ടൂറിസം വകുപ്പ് അനുവദിക്കുമെന്ന് അറിയിക്കുകയാണ്. സ്പെസസ് റൂട്ട് ഗവൺമെന്റിന്റെ സജീവ പരിഗണനയിലാണ്. മുസിരിസ് പ്രോജക്ടിന്റെ ഒന്നാം ഘട്ട ഉദ്ഘാടനം കഴിയുന്നതോടൊപ്പം സ്പെസസ് റൂട്ടും സജീവമാക്കാൻ കഴിയും.

ശ്രീ. കോലിയക്കോട് എൻ. കൃഷ്ണൻ നായർ: സർ, ഏറ്റവും പ്രധാനപ്പെട്ട ലോക ശ്രദ്ധയാകർഷിക്കുന്ന ഒരു ടൂറിസ്റ്റ് കേന്ദ്രമാണ് പൊൻമുടി. അവിടെ ഒരു

റെസ്റ്റ് ഹൗസ് നിർമ്മിച്ചിട്ട് അഞ്ച് വർഷം കഴിഞ്ഞുവെങ്കിലും അത് ഉദ്ഘാടനം ചെയ്യാൻ കഴിഞ്ഞിട്ടില്ല. അത് ഉദ്ഘാടനം ചെയ്യാമോ?

ശ്രീ. എ. പി. അനിൽകുമാർ: സർ, പൊൻമുടിയിൽ വളരെ പഴക്കം ചെന്ന ഒരു ഗസ്റ്റ് ഹൗസായിരുന്നു ഉണ്ടായിരുന്നത്. ഈ ഗവൺമെന്റ് അധികാരത്തിൽ വന്നതിനുശേഷം അത് നവീകരിക്കുന്നതിനുവേണ്ടി ഏതാണ്ട് 6 കോടി രൂപ അനുവദിച്ചു. അത് പൂർത്തീകരിക്കാൻ കഴിഞ്ഞിട്ടില്ല. ഗവൺമെന്റ് സജീവമായ പ്രവർത്തനം നടത്തിക്കൊണ്ടിരിക്കുകയാണ്.

(ചോദ്യോത്തര സമയം കഴിഞ്ഞു.)